

2017-ലെ കേരള ക്ലിനിക്കൽ സ്ഥാപനങ്ങൾ (രജിസ്ട്രേഷനും നിയന്ത്രണവും) ബിൽ

(നിയമസഭ പസ്സാക്കിയ പ്രകാരമുള്ളത്)

സംസ്ഥാനത്തെ അംഗീകൃത ചികിത്സാ സമ്പ്രദായങ്ങളിൽ സേവനങ്ങൾ പ്രദാനം ചെയ്യുന്ന ക്ലിനിക്കൽ സ്ഥാപനങ്ങളുടെ രജിസ്ട്രേഷനും നിയന്ത്രണത്തിനും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നതിനുള്ള

ഒരു

ബിൽ

പീഠിക.—പൊതുജനാരോഗ്യം മെച്ചപ്പെടുത്തുന്നതിനായി ക്ലിനിക്കൽ സ്ഥാപനങ്ങൾ നൽകാവുന്ന സൗകര്യങ്ങളുടെയും സേവനങ്ങളുടെയും നിലവാരം നിർണ്ണയിക്കുകയെന്ന ലക്ഷ്യത്തോടുകൂടി അവയുടെ രജിസ്ട്രേഷനും നിയന്ത്രണവും സംബന്ധിച്ച് വ്യവസ്ഥചെയ്യുന്നത് യുക്തമായിരിക്കയാൽ;

ഭാരത റിപ്പബ്ലിക്കിന്റെ അറുപത്തിയൊൻപതാം സംവത്സരത്തിൽ ഇനി പറയും പ്രകാരം നിയമമുണ്ടാക്കുന്നു:—

അദ്ധ്യായം 1

പ്രാരംഭം

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2018-ലെ കേരള ക്ലിനിക്കൽ സ്ഥാപനങ്ങൾ (രജിസ്ട്രേഷനും നിയന്ത്രണവും) ആക്റ്റ് എന്ന് പേര് പറയാം.

(2) ഇത്, വിജ്ഞാപനം വഴി സർക്കാർ നിശ്ചയിക്കുന്ന അങ്ങനെയുള്ള തീയതിയിൽ പ്രാബല്യത്തിൽ വരുന്നതും വ്യത്യസ്ത അംഗീകൃത ചികിത്സാ സമ്പ്രദായങ്ങൾക്കു വേണ്ടി വ്യത്യസ്ത തീയതികൾ നിശ്ചയിക്കാവുന്നതുമാണ്.

2. നിർവ്വചനങ്ങൾ.—ഈ ആക്റ്റിൽ സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം,—

(എ) “അപ്പലേറ്റ് അതോറിറ്റി” എന്നാൽ 34-ാം വകുപ്പ് (1)-ാം ഉപവകുപ്പ് പ്രകാരം രൂപീകരിക്കപ്പെട്ട അപ്പലേറ്റ് അതോറിറ്റി എന്നർത്ഥമാകുന്നു;

(ബി) “അതോറിറ്റി” എന്നാൽ 14-ാം വകുപ്പ് (1)-ാം ഉപവകുപ്പ് പ്രകാരം രൂപീകരിക്കപ്പെട്ട ഒരു ജില്ലാ രജിസ്ട്രാറിംഗ് അതോറിറ്റി എന്നർത്ഥമാകുന്നു;

(സി) “ക്ലിനിക്കൽ സ്ഥാപനം” എന്നാൽ,—

(i) ഏതെങ്കിലും ആരോഗ്യ ആളുകളുടെ നികായമോ, ഏകാംഗീകൃതമോ അല്ലാത്തതോ, സ്ഥാപിച്ചതും നടത്തുന്നതും പരിപാലിക്കുന്നതും, ഏതെങ്കിലും അംഗീകൃത ചികിത്സാ സമ്പ്രദായത്തിൽ കിടക്കകളോടു കൂടിയതോ അല്ലാത്തതോ ആയ സൗകര്യങ്ങളോടു കൂടിയതും, രോഗം, പരിക്ക്, വൈകല്യം, അസാഭാവികതാ, ദന്തസംരക്ഷണം, ഗർഭം, വന്ധ്യത എന്നിവയിൽ ചികിത്സ, രോഗനിർണ്ണയം അല്ലെങ്കിൽ പരിചരണം ആവശ്യമായി വരുന്നവയിൽ സേവനങ്ങൾ നൽകുന്നതുമായ, ഒരു ആശുപത്രി, മെറ്റേണിറ്റി ഹോം, നേഴ്സിംഗ് ഹോം, ക്ലിനിക്ക്, സാനട്ടോറിയം അല്ലെങ്കിൽ ഏതു പേരിൽ വിളിക്കപ്പെടുന്നതുമായ ഒരു സ്ഥാപനം; അല്ലെങ്കിൽ

(ii) ഏതെങ്കിലും ആരോഗ്യ ആളുകളുടെ നികായമോ, ഏകാംഗീകൃതമോ അല്ലാത്തതോ, സ്ഥാപിച്ചതും നടത്തുന്നതും അല്ലെങ്കിൽ പരിപാലിക്കുന്നതുമായ ലബോറട്ടറിയുടെ അല്ലെങ്കിൽ മറ്റ് മെഡിക്കൽ ഉപകരണങ്ങളുടെ സഹായത്താൽ രോഗനിർണ്ണയവുമായോ ചികിത്സയുമായോ ബന്ധപ്പെട്ട് പരോളജിപരമായതോ ബാക്റ്റീരിയ പഠനപരമായതോ ജനിതകപരമായതോ റേഡിയോളജിപരമായതോ രാസപരമായതോ ജീവശാസ്ത്രപരമായതോ ആയ സൂക്ഷ്മ പരിശോധനകളും അല്ലെങ്കിൽ മറ്റു രോഗ നിർണ്ണയപരമായതോ അന്വേഷണപരമായതോ ആയ സേവനങ്ങൾ സാധാരണയായി നടത്തുന്ന (i)-ാം ഉപഖണ്ഡത്തിൽ പരാമർശിക്കപ്പെട്ട ഒരു സ്വതന്ത്രമായ എന്റിറ്റിയായി അല്ലെങ്കിൽ ഒരു സ്ഥാപനത്തിന്റെ ഭാഗമായി സ്ഥാപിക്കപ്പെട്ട ഒരു സ്ഥലം എന്നർത്ഥമാകുന്നതും അതിൽ,—

എ. സർക്കാരിന്റെ അല്ലെങ്കിൽ സർക്കാരിന്റെ ഒരു വകുപ്പിന്റെ;

ബി. ഒരു പൊതു അല്ലെങ്കിൽ സ്വകാര്യ ട്രസ്റ്റിന്റെ;

സി. വ്യക്തിഗത സ്ഥാപനത്തിന്റെ അല്ലെങ്കിൽ പങ്കാളിത്ത സ്ഥാപനത്തിന്റെ;

ഡി. സർക്കാരിന്റെ ഉടമസ്ഥതയിലുള്ളതോ അല്ലാത്തതോ ആയ ഒരു കോർപ്പറേഷന്റെ (1969-ലെ കേരള സഹകരണ സംഘ ആക്റ്റിൻ (1969-ലെ 21) കീഴിൽ രജിസ്റ്റർ ചെയ്ത ഒരു സഹകരണ സംഘവും 1955-ലെ തിരുവിതാംകൂർ-കൊച്ചി സാഹിത്യ ശാസ്ത്ര ധർമ്മിക സംഘങ്ങൾ രജിസ്റ്റർ ചെയ്യുന്നതിനുള്ള ആക്റ്റിൻ (1955-ലെ 12) കീഴിലോ 1860-ലെ സൊസൈറ്റീസ് രജിസ്ട്രേഷൻ ആക്റ്റിൻ (1860-ലെ 21-ാം കേന്ദ്ര ആക്റ്റ്) കീഴിലോ രജിസ്റ്റർ ചെയ്ത ഒരു ചാരിറ്റബിൾ സൊസൈറ്റിയും ഉൾപ്പെടെ);

ഇ. ഒരു തദ്ദേശ സ്വയംഭരണ സ്ഥാപനത്തിന്റെ.

ഉടമസ്ഥതയിലും നിയന്ത്രണത്തിലും നടത്തിപ്പിലുമുള്ള ഒരു ക്ലിനിക്കൽ സ്ഥാപനം എന്നിവ ഉൾപ്പെടുന്നതും, എന്നാൽ അതിൽ കൺസൾട്ടേഷൻ സേവനങ്ങൾ മാത്രം നൽകുന്ന സ്ഥാപനങ്ങളും സായുധസേനകളുടെ ഉടമസ്ഥതയിലും നിയന്ത്രണത്തിലും നടത്തിപ്പിലുമുള്ള ക്ലിനിക്കൽ സ്ഥാപനങ്ങളും ഉൾപ്പെടുന്നതല്ലാത്തതാകുന്നു.

വിശദീകരണം.—ഈ ഖണ്ഡത്തിലെ ആവശ്യങ്ങൾക്കായി,—

(i) “സായുധസേനകൾ” എന്നാൽ 1950-ലെ ആർമി ആക്റ്റിനും (1950-ലെ 46-ാം കേന്ദ്ര ആക്റ്റ്), 1950-ലെ എയർഫോഴ്സ് ആക്റ്റിനും (1950-ലെ 45-ാം കേന്ദ്ര ആക്റ്റ്), 1957-ലെ നേവി ആക്റ്റിനും (1957-ലെ 62-ാം കേന്ദ്ര ആക്റ്റ്) കീഴിൽ രൂപീകരിച്ചിട്ടുള്ള സേനകൾ എന്നർത്ഥമാകുന്നു;

(ii) “കൺസൾട്ടേഷൻ സേവനങ്ങൾ” എന്നാൽ രോഗപരിശോധനയും നിർണ്ണയിക്കപ്പെടാവുന്ന രീതിയിലുള്ള രോഗനിർണ്ണയവും അതനുസരിച്ചുള്ള മരുന്ന് നൽകലും പ്രാഥമിക ചികിത്സയും നിരീക്ഷണവും എന്നർത്ഥമാകുന്നു;

(ഡി) “കൗൺസിൽ ” എന്നാൽ 3-ാം വകുപ്പ് പ്രകാരം ക്ലിനിക്കൽ സ്ഥാപനങ്ങൾക്ക് വേണ്ടി സ്ഥാപിക്കപ്പെട്ട സംസ്ഥാന കൗൺസിൽ എന്നർത്ഥമാകുന്നു;

(ഇ) “അടിയന്തിര മെഡിക്കൽ അവസ്ഥ” എന്നാൽ പെട്ടെന്നുള്ള മെഡിക്കൽ ശ്രദ്ധയുടെ അഭാവത്തിൽ,—

(i) ഒരു വ്യക്തിയുടെ ജീവനെ അല്ലെങ്കിൽ ഒരു ഗർഭിണിയെ സംബന്ധിച്ച് ആ സ്ത്രീയുടെയോ ഗർഭസ്ഥശിശുവിന്റേയോ ആരോഗ്യത്തെ ഗുരുതരമായ അപകടസ്ഥിതിയിലാക്കുകയോ;

(ii) ശാരീരിക പ്രവർത്തനങ്ങൾക്ക് ഗുരുതരമായ ദോഷം വരുത്തുകയോ;

(iii) ഏതെങ്കിലും അവയവമോ ഒരു ശരീരഭാഗമോ ഗുരുതരമായി പ്രവർത്തന ക്ഷമമല്ലാതാകുകയോ;

ചെയ്യുന്നതിന് മതിയാകുന്ന, കാഠിന്യമേറിയ (കഠിനമായ വേദന ഉൾപ്പെടെ) സ്ഭാവത്തോടുകൂടിയ തീവ്രമായ ലക്ഷണങ്ങൾ സ്വയം പ്രകടിപ്പിക്കുന്ന ഒരു മെഡിക്കൽ അവസ്ഥ എന്നർത്ഥമാകുന്നു;

(എഫ്) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(ജി) “തദ്ദേശ സ്വയംഭരണ സ്ഥാപനം” എന്നാൽ 1994-ലെ കേരള പഞ്ചായത്ത് രാജ് ആക്റ്റിലെ (1994-ലെ 13) 4-ാം വകുപ്പിൻ കീഴിൽ രൂപീകരിക്കപ്പെട്ട ഏതെങ്കിലും തലത്തിലുള്ള ഒരു പഞ്ചായത്തോ 1994-ലെ കേരള മുനിസിപ്പാലിറ്റി ആക്റ്റിലെ (1994-ലെ 20) 4-ാം വകുപ്പിൻ കീഴിൽ രൂപീകരിക്കപ്പെട്ട ഒരു മുനിസിപ്പാലിറ്റിയോ എന്നർത്ഥമാകുന്നു;

(എച്ച്) “വിജ്ഞാപനം” എന്നാൽ ഔദ്യോഗിക ഗസറ്റിൽ പ്രസിദ്ധീകരിച്ച ഒരു വിജ്ഞാപനം എന്നർത്ഥമാകുന്നു;

(ഐ) “നിർണ്ണയിക്കപ്പെട്ട” എന്നാൽ ഈ ആക്റ്റിൻ കീഴിൽ ഉണ്ടാക്കിയ ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

(ജെ) “അംഗീകൃത ചികിത്സാ സമ്പ്രദായം” എന്നാൽ മോഡേൺ മെഡിസിൻ (ദന്തചികിത്സ ഉൾപ്പെടെ), നാച്ചുറോപ്പതി, ആയുർവേദ, ഹോമിയോപ്പതി, സിദ്ധ, യുനാനി ചികിത്സാസമ്പ്രദായങ്ങളും അല്ലെങ്കിൽ സർക്കാർ അംഗീകരിക്കുന്ന പ്രകാരമുള്ള മറ്റേതെങ്കിലും ചികിത്സാ സമ്പ്രദായവും എന്നർത്ഥമാകുന്നു;

(കെ) “രജിസ്റ്റർ” എന്നാൽ അതോറിറ്റി വച്ചുപോരുന്നതും രജിസ്റ്റർ ചെയ്യപ്പെട്ട ക്ലിനിക്കൽ സ്ഥാപനങ്ങളുടെ വിവരങ്ങൾ അടങ്ങിയതും ഈ ആക്റ്റിന്റെ 12-ാം വകുപ്പ് (1)-ാം ഉപവകുപ്പ് പ്രകാരം വച്ചുപോരുന്നതും പ്രസിദ്ധപ്പെടുത്തിയതുമായ സംസ്ഥാന രജിസ്റ്റർ എന്നർത്ഥമാകുന്നു;

(എൽ) “രജിസ്ട്രേഷൻ” എന്നാൽ 16-ാം വകുപ്പുപ്രകാരം രജിസ്റ്റർ ചെയ്യുക എന്നർത്ഥമാകുന്നതും രജിസ്ട്രേഷൻ അല്ലെങ്കിൽ രജിസ്റ്റർ ചെയ്ത എന്നീ പദപ്രയോഗങ്ങൾക്ക് അതനുസരിച്ച് അർത്ഥം കല്പിക്കേണ്ടതുമാണ്;

(എം) “നിലവാരം” എന്നാൽ ക്ലിനിക്കൽ സ്ഥാപനങ്ങളുടെ രജിസ്ട്രേഷനു വേണ്ടി 13-ാം വകുപ്പ് പ്രകാരം സർക്കാർ നിർണ്ണയിച്ചേക്കാവുന്ന നിലവാരം എന്നർത്ഥമാകുന്നു;

(എൻ) “സ്വർഗ്ഗ വരുത്തുക” എന്നാൽ, അതിന്റെ വ്യാകരണപരമായ വ്യത്യാസങ്ങളോടും സജാതീയപദങ്ങളോടും കൂടി (ഇ) ഖണ്ഡത്തിൽ വിനിർദ്ദേശിച്ചിട്ടുള്ള ഒരു അടിയന്തര മെഡിക്കൽ സാഹചര്യത്തെ സംബന്ധിച്ച്, വ്യക്തിയെ ഒരു ക്ലിനിക്കൽ സ്ഥാപനത്തിൽ നിന്നും മാറ്റുന്ന വേളയിൽ, നിലവിലുള്ള സ്ഥിതി ഗുരുതരമായി മാറാവുന്ന യാതൊന്നും അത്യുൽക്കർഷണ സംഭവിക്കുവാനോ ഉണ്ടാകുവാനോ സാധ്യതയില്ലായെന്ന് ഉറപ്പു വരുത്തുന്ന തിനാവശ്യമായ, അവസ്ഥയ്ക്കനുസൃതമായ അങ്ങനെയുള്ള മെഡിക്കൽ ചികിത്സ, ന്യായമായ മെഡിക്കൽ സാധ്യതയ്ക്കുള്ളിൽ നൽകൽ എന്നർത്ഥമാകുന്നു.

അദ്ധ്യായം II

ക്ലിനിക്കൽ സ്ഥാപനങ്ങൾക്കുവേണ്ടിയുള്ള സംസ്ഥാന കൗൺസിൽ

3. സംസ്ഥാന കൗൺസിൽ സ്ഥാപിക്കൽ.—(1) സർക്കാർ, വിജ്ഞാപനം വഴി, ഇതിലേക്കായി നിശ്ചയിക്കാവുന്ന അങ്ങനെയുള്ള തീയതി മുതൽ പ്രാബല്യത്തോടെ, ഈ ആക്റ്റിന്റെ ആവശ്യങ്ങൾക്കായി ക്ലിനിക്കൽ സ്ഥാപനങ്ങൾക്കു വേണ്ടിയുള്ള സംസ്ഥാന കൗൺസിൽ എന്ന് വിളിക്കപ്പെടുന്ന ഒരു കൗൺസിൽ സ്ഥാപിക്കേണ്ടതാണ്.

(2) കൗൺസിലിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ആരോഗ്യവും കുടുംബക്ഷേമവും വകുപ്പ് സെക്രട്ടറി, എക്സ്-ഒഫീഷ്യോ, അദ്ദേഹം ചെയർപേഴ്സൺ ആയിരിക്കേണ്ടതാണ്;

(ബി) ആയുഷ് വകുപ്പ് സെക്രട്ടറി, എക്സ്-ഒഫീഷ്യോ, അദ്ദേഹം വൈസ്-ചെയർപേഴ്സൺ ആയിരിക്കേണ്ടതാണ്;

(സി) ആരോഗ്യ വകുപ്പ് ഡയറക്ടർ, എക്സ്-ഒഫീഷ്യോ;

(ഡി) മെഡിക്കൽ വിദ്യാഭ്യാസ ഡയറക്ടർ, എക്സ്-ഒഫീഷ്യോ;

(ഇ) ഇന്ത്യൻ സിസ്റ്റംസ് കാഹ് മെഡിസിൻ ഡയറക്ടർ, എക്സ്-ഒഫീഷ്യോ;

(എഫ്) ഹോമിയോപ്പതി വകുപ്പ് ഡയറക്ടർ, എക്സ്-ഒഫീഷ്യോ;

(ജി) പബ്ലിക് ഹെൽത്ത് ലബോറട്ടറി ഡയറക്ടർ, എക്സ്-ഒഫീഷ്യോ;

(എച്ച്) 1953-ലെ തിരുവിതാംകൂർ-കൊച്ചി മെഡിക്കൽ പ്രാക്ടീഷനേഴ്സ് ആക്റ്റിന്റെ (1953-ലെ IX) വ്യവസ്ഥകൾക്കു കീഴിൽ രൂപീകരിക്കപ്പെട്ട,—

- (i) മോഡേൺ മെഡിസിൻ കൗൺസിലും;
- (ii) ഇൻഡിജീനസ് മെഡിസിൻ കൗൺസിലും;
- (iii) ഹോമിയോപ്പതി കൗൺസിലും;

നാമനിർദ്ദേശം ചെയ്യുന്ന ഓരോ പ്രതിനിധി വീതം;

(ഐ) (i) 1948-ലെ ഡെന്റിസ്റ്റ്സ് ആക്റ്റിന്റെ (1948-ലെ 16-ാം കേന്ദ്ര ആക്റ്റ്) 21-ാം വകുപ്പു പ്രകാരം രൂപീകരിച്ചിട്ടുള്ള കേരള ഡെന്റൽ കൗൺസിലും ;

(ii) 1953-ലെ നഴ്സസ് ആന്റ് മിഡ് വൈറ്റ്സ് ആക്റ്റിന്റെ (1953-ലെ 10) 3-ാം വകുപ്പു പ്രകാരം രൂപീകരിച്ചിട്ടുള്ള കേരള നഴ്സിംഗ് കൗൺസിലും, നാമനിർദ്ദേശം ചെയ്യുന്ന ഓരോ പ്രതിനിധി വീതം ;

(ജെ) സർക്കാർ നാമനിർദ്ദേശം ചെയ്യുന്ന,—

(i) സംസ്ഥാനത്തെ രോഗികളുടെ ക്ഷേമ സംഘടനകളിൽ നിന്നും ഒരു പ്രതിനിധി;

(ii) നിയമ വകുപ്പിലെ അഡീഷണൽ നിയമ സെക്രട്ടറിയുടെ റാങ്കിൽ കുറയാത്ത ഒരു ഉദ്യോഗസ്ഥൻ;

(iii) ധനകാര്യ വകുപ്പിലെ അഡീഷണൽ സെക്രട്ടറിയുടെ റാങ്കിൽ കുറയാത്ത ഒരു ഉദ്യോഗസ്ഥൻ;

(iv) ഇന്ത്യൻ മെഡിക്കൽ അസോസിയേഷന്റെ കേരള യൂണിറ്റിന്റെ ഒരു പ്രതിനിധി;

(v) ആയുർവ്വേദ മെഡിക്കൽ അസോസിയേഷൻ ഓഫ് ഇന്ത്യയുടെ കേരള യൂണിറ്റിന്റെ ഒരു പ്രതിനിധി;

(vi) ഇന്ത്യൻ ഡെന്റൽ അസോസിയേഷന്റെ കേരള യൂണിറ്റിന്റെ ഒരു പ്രതിനിധി;

(vii) കേരളത്തിലെ ഹോമിയോപ്പതി ഡോക്ടർമാരുടെ സംഘടനയുടെ ഒരു പ്രതിനിധി;

(viii) കേരളത്തിലെ മെഡിക്കൽ ലബോറട്ടറി ഉടമസ്ഥരുടെ സംഘടനയുടെ ഒരു പ്രതിനിധി;

(ix) കേരളത്തിലെ ഫിസിയോതെറാപ്പിസ്റ്റുകളുടെ സംഘടനയുടെ ഒരു പ്രതിനിധി;

(കെ) കൗൺസിലിന്റെ സെക്രട്ടറി.

4. കൗൺസിലിന്റെ ചുമതലകൾ.—(1) കൗൺസിൽ താഴെ പറയുന്ന ചുമതലകൾ നിർവ്വഹിക്കേണ്ടതാണ്, അതായത്:—

(എ) ഈ ആക്റ്റിന്റെ പ്രാരംഭം മുതൽ രണ്ട് വർഷത്തിനകം, ക്ലിനിക്കൽ സ്ഥാപനങ്ങൾ മുഖേന ശരിയായ ആരോഗ്യ സംരക്ഷണം ഉറപ്പ് വരുത്തുന്നതിനുള്ള ആദ്യശ്രേണി നിലവാരം നിശ്ചയിക്കുക;

(ബി) ക്ലിനിക്കൽ സ്ഥാപനങ്ങളെ ഇനം തിരിക്കുകയും തരം തിരിക്കുകയും ഓരോ വിഭാഗത്തിനും വേണ്ട നിലവാരം നിർണ്ണയിക്കുന്നതിനായി സർക്കാരിനോട് ശുപാർശ ചെയ്യുകയും;

(സി) നിർണ്ണയിക്കപ്പെടാവുന്ന രീതിയിൽ ക്ലിനിക്കൽ സ്ഥാപനങ്ങളുടെ ഒരു സംസ്ഥാന രജിസ്റ്റർ തയ്യാറാക്കുകയും പ്രസിദ്ധീകരിക്കുകയും ചെയ്യുക;

(ഡി) നിർണ്ണയിക്കപ്പെടാവുന്ന പ്രകാരം ക്ലിനിക്കൽ സ്ഥാപനങ്ങളുടെ പരിശോധനയ്ക്കും വിലയിരുത്തലിനുമായി അസ്സസ്സർമാരുടെ പാനലിനെ നിയമിക്കുക;

(ഇ) ക്ലിനിക്കൽ സ്ഥാപനങ്ങൾ നിലനിർത്തിപ്പോരേണ്ടതായ നിലവാരം ഉറപ്പുവരുത്തുന്നതിനായി നിർണ്ണയിക്കപ്പെടാവുന്ന പ്രകാരം ആനുകാലിക പരിശോധന നടത്തുക;

(എഫ്) സാങ്കേതിക വിദ്യയിലോ സാമൂഹ്യ വ്യവസ്ഥകളിലോ ഉണ്ടാകുന്ന മാറ്റങ്ങൾക്ക് അനുസൃതമായി ചട്ടങ്ങളിൽ ആവശ്യമായി വരുന്ന ഏതെങ്കിലും ഭേദഗതിക്കായി സർക്കാരിനോട് ശുപാർശ ചെയ്യുക;

(ജി) ക്ലിനിക്കൽ സ്ഥാപനങ്ങൾ നിർബന്ധമായും ലഭ്യമാക്കേണ്ടതായ ഡാറ്റയും വിവരങ്ങളും, അതിന്റെ കാലികാവസ്ഥ ഉൾപ്പെടെ, വിജ്ഞാപനം ചെയ്യുക; നിർണ്ണയിക്കപ്പെടാവുന്ന പ്രകാരം ഡാറ്റാ വിശകലനം ചെയ്യുകയും അതിന്റെ ഫലം പൊതുജനങ്ങൾക്ക് ലഭ്യമാക്കുകയും ചെയ്യുക;

(എച്ച്) ഭാരത സർക്കാരോ, 2010-ലെ ക്ലിനിക്കൽ സ്ഥാപനങ്ങൾ (രജിസ്ട്രർ ചെയ്യലും നിയന്ത്രണവും) ആക്റ്റിൻ (2010-ലെ 23-ാം കേന്ദ്ര ആക്റ്റ്) കീഴിൽ രൂപീകരിക്കപ്പെട്ട ദേശീയ കൗൺസിലോ ആവശ്യപ്പെടുന്ന പ്രകാരം ദേശീയ രജിസ്റ്റർ നാളിതുവരെയായി പുതുക്കുന്നതിനുള്ള ആനുകാലിക റിട്ടേണുകൾ അയച്ചുകൊടുക്കുക;

(ഐ) പൊതുജനാരോഗ്യത്തിനും രോഗികളുടെയും ജീവനക്കാരുടെയും ആരോഗ്യത്തിനും സുരക്ഷിതത്വത്തിനും ആസന്ന വിപത്തിനുള്ള സാധ്യതയുണ്ടെന്ന് കരുതുന്ന അങ്ങനെയുള്ള ക്ലിനിക്കൽ സ്ഥാപനങ്ങളുടെ രജിസ്ട്രേഷൻ റദ്ദാക്കുന്നതിന് നിർദ്ദേശിക്കുക;

(ജെ) സർക്കാർ അതതുസമയങ്ങളിൽ അതിന് ഏൽപ്പിച്ചു കൊടുക്കുന്ന അങ്ങനെയുള്ള മറ്റു ചുമതലകൾ നിർവ്വഹിക്കുക.

(2) കൗൺസിൽ അതതുസമയങ്ങളിൽ അതിന് യുക്തമെന്ന് തോന്നുന്ന നിരക്കിൽ രജിസ്ട്രേഷൻ ഫീസും മറ്റ് ഫീസുകളും നിർണ്ണയിക്കുന്നതിന് സർക്കാരിനോട് ശുപാർശ ചെയ്യേണ്ടതാണ്.

(3) ഒരു സ്ഥാപനം ക്ലിനിക്കൽ സ്ഥാപനമോ അല്ലയോ എന്നതു സംബന്ധിച്ച ഏതൊരു തർക്കവും സംസ്ഥാന കൗൺസിലിലേക്ക് റഫർ ചെയ്യേണ്ടതും, സംസ്ഥാന കൗൺസിൽ, തത്പരകക്ഷികൾക്ക് തെളിവ് ഹാജരാക്കുന്നതിനും പറയുവാനുള്ളത് പറയുവാനുള്ള ന്യായമായ ഒരവസരം നൽകിയതിനു ശേഷം, അങ്ങനെയുള്ള തർക്കങ്ങൾ തീർപ്പാക്കേണ്ടതുമാണ്.

5. കൗൺസിലിന്റെ സെക്രട്ടറിയും മറ്റ് ജീവനക്കാരും.—(1) ആരോഗ്യ വകുപ്പിലെ ഡെപ്യൂട്ടി ഡയറക്ടറുടെ പദവിയിൽ കുറയാത്ത ഒരു ഉദ്യോഗസ്ഥനെ കൗൺസിലിന്റെ സെക്രട്ടറിയായി സർക്കാർ നിയമിക്കേണ്ടതാണ്.

(2) കൗൺസിലിന്, സർക്കാരിന്റെ അനുമതിയോടുകൂടി, അതിന്റെ പ്രവർത്തനങ്ങൾക്ക് ആവശ്യമായ അങ്ങനെയുള്ള ജീവനക്കാരെ നിയമിക്കാവുന്നതാണ്.

6. ഉപദേശമോ സഹായമോ തേടുന്നതിനുള്ള അധികാരം.—(1) കൗൺസിലിന്, ഏതെങ്കിലും ആളുമായോ നികായവുമായോ സയം സഹകരിക്കാവുന്നതും ഈ ആക്റ്റിന്റെ വ്യവസ്ഥകൾ നടപ്പിലാക്കുന്നതിന് ആവശ്യമാണെന്ന് അത് കരുതുന്ന സാങ്കേതിക സഹായമോ ഉപദേശമോ തേടാവുന്നതുമാണ്.

(2) കൗൺസിലിന്, ഈ ആക്റ്റിൻ കീഴിലുള്ള ഏതെങ്കിലും പ്രത്യേക കാര്യമോ നിർണ്ണയിക്കപ്പെടാവുന്ന അങ്ങനെയുള്ള മറ്റ് കാര്യങ്ങളോ പരിഗണിക്കുന്നതിനായി, കൗൺസിലിന്റെ അംഗങ്ങളോ അംഗങ്ങളല്ലാത്ത ആളുകളോ ഉൾപ്പെടുന്ന, അതിന് യുക്തമെന്ന് തോന്നുന്ന, അങ്ങനെയുള്ള ഉപ സമിതികളെ രണ്ട് വർഷത്തിൽ കവിയാത്ത കാലയളവിലേക്ക് നിയമിക്കാവുന്നതാണ്.

7. കൗൺസിൽ കൂടിയാലോചനാപരമായ പ്രക്രിയ പിൻതുടരണമെന്ന്.— ക്ലിനിക്കൽ സ്ഥാപനങ്ങൾക്ക് നിർവ്വേഗമായും ഉണ്ടായിരിക്കേണ്ട നിലവാരവും അവയുടെ തരംതിരിവും ആക്റ്റിന്റെയും ചട്ടങ്ങളിലെയും വ്യവസ്ഥകളിൻ കീഴിലുള്ള മറ്റേതെങ്കിലും കാര്യത്തിലും മാറ്റം വരുത്തുന്നതിനുവേണ്ടിയുള്ള അഭിപ്രായം രേഖപ്പെടുത്തുന്നതിന് മതിയായ നോട്ടീസ് നൽകിക്കൊണ്ട്, കൗൺസിൽ തീരുമാനിക്കുന്ന അങ്ങനെയുള്ള സ്ഥലങ്ങളിൽ വച്ച് പൊതുവായി കേൾക്കുന്നത് ഉൾപ്പെടെ, കൂടിയാലോചനാപരവും സുതാര്യവുമായ ഒരു പ്രക്രിയ കൗൺസിൽ പിന്തുടരേണ്ടതാണ്.

8. നിർവ്വാഹക സമിതി.—കൗൺസിലിന് താഴെപറയുന്ന അംഗങ്ങൾ അടങ്ങിയ ഒരു നിർവ്വാഹക സമിതി ഉണ്ടായിരിക്കേണ്ടതാണ്, അതായത്:—

- (i) ആരോഗ്യവും കുടുംബക്ഷേമവും വകുപ്പു സെക്രട്ടറി, അദ്ദേഹം ചെയർപേഴ്സൺ ആയിരിക്കേണ്ടതാണ്;
- (ii) ആയുഷ് വകുപ്പ് സെക്രട്ടറി, അദ്ദേഹം വൈസ്-ചെയർപേഴ്സൺ ആയിരിക്കേണ്ടതാണ്;
- (iii) ആരോഗ്യ വകുപ്പ് ഡയറക്ടർ;
- (iv) മെഡിക്കൽ വിദ്യാഭ്യാസ ഡയറക്ടർ;
- (v) ഇന്ത്യൻ സിസ്റ്റംസ് ഓഫ് മെഡിസിൻ ഡയറക്ടർ;

(vi) ഹോമിയാപ്പതി വകുപ്പ് ഡയറക്ടർ;

(vii) പബ്ലിക് ഹെൽത്ത് ലബോറട്ടറി ഡയറക്ടർ;

(viii) സർക്കാർ നാമനിർദ്ദേശം ചെയ്യുന്ന, രോഗികളുടെ ക്ഷേമസംഘടനകളുടെ ഒരു പ്രതിനിധി;

(ix) കൗൺസിലിന്റെ സെക്രട്ടറി, അദ്ദേഹം കൺവീനറായിരിക്കേണ്ടതാണ്.

9. നിർവ്വാഹക സമിതിയുടെ അധികാരങ്ങളും ചുമതലകളും.—നിർവ്വാഹക സമിതി, നിർണ്ണയിക്കപ്പെടാവുന്ന പ്രകാരം അങ്ങനെയുള്ള അധികാരങ്ങൾ വിനിയോഗിക്കുകയും അങ്ങനെയുള്ള ചുമതലകൾ നിർവ്വഹിക്കുകയും ചെയ്യേണ്ടതാണ്.

10. ഒഴിവ് മുതലായവ കൗൺസിലിന്റെ നടപടിക്രമങ്ങളെ അസാധുവാക്കാൻ പാടില്ലെന്ന്.—കൗൺസിലിന്റെ യാതൊരു പ്രവൃത്തിയും അല്ലെങ്കിൽ നടപടികളും, കൗൺസിലിൽ ഏതെങ്കിലും ഒഴിവ് ഉണ്ടെന്നോ അഥവാ അതിന്റെ രൂപീകരണത്തിൽ എന്തെങ്കിലും ന്യൂനത ഉണ്ടെന്നോ ഉള്ള കാരണത്താൽ മാത്രം അസാധുവാകുന്നതല്ല.

11. ബിസിനസ്സിന്റെ നടപടിക്രമവും നടത്തിപ്പും.—കൗൺസിലിന്റെ യോഗങ്ങളുടെ ക്വാറവും യോഗത്തിൽ പരിഗണിക്കപ്പെടേണ്ട ബിസിനസ്സിന്റെ നടത്തിപ്പിനുള്ള നടപടിക്രമവും നിർണ്ണയിക്കപ്പെടുന്ന പ്രകാരമായിരിക്കേണ്ടതാണ്.

അദ്ധ്യായം III

ക്ലിനിക്കൽ സ്ഥാപനങ്ങളുടെ രജിസ്റ്റർ

12. ക്ലിനിക്കൽ സ്ഥാപനങ്ങളുടെ രജിസ്റ്റർ.—(1) കൗൺസിൽ, ക്ലിനിക്കൽ സ്ഥാപനങ്ങളുടെ സംസ്ഥാന രജിസ്റ്റർ എന്നറിയപ്പെടുന്ന ഒരു രജിസ്റ്റർ നിർണ്ണയിക്കപ്പെടാവുന്ന അങ്ങനെയുള്ള വിവരങ്ങൾ ഉൾക്കൊള്ളുന്ന അങ്ങനെയുള്ള ഒരു ഫാറത്തിൽ തയ്യാറാക്കുകയും, വച്ചുപോരുകയും, പ്രസിദ്ധീകരിക്കുകയും ചെയ്യേണ്ടതാണ്.

(2) ക്ലിനിക്കൽ സ്ഥാപനങ്ങളുടെ സംസ്ഥാന രജിസ്റ്റർ തയ്യാറാക്കുന്നതിനും, നാളിതുവരെയുള്ളതാക്കുന്നതിനും ഉള്ള ഉത്തരവാദിത്തം കൗൺസിലിന്റെ സെക്രട്ടറിക്ക് ആയിരിക്കുന്നതാണ്.

അദ്ധ്യായം IV

ക്ലിനിക്കൽ സ്ഥാപനങ്ങളുടെ രജിസ്ട്രേഷനും നിലവാരവും

13. വിഭാഗങ്ങളും നിലവാരവും.—(1) വിവിധ വിഭാഗങ്ങളിലുള്ള ക്ലിനിക്കൽ സ്ഥാപനങ്ങൾക്ക് വ്യത്യസ്തമായ നിലവാരങ്ങൾ സർക്കാർ നിർണ്ണയിക്കേണ്ടതും ഓരോ വിഭാഗത്തിലും നിലവാരമുള്ള സ്ഥാപനങ്ങൾക്ക് രജിസ്ട്രേഷൻ നൽകേണ്ടതുമാണ്.

(2) ക്ലിനിക്കൽ സ്ഥാപനങ്ങളിൽ ശരിയായ ആരോഗ്യപരിരക്ഷ ഉറപ്പു വരുത്തുന്നതിനായി, ഈ ആക്റ്റ് പ്രാബല്യത്തിൽ വന്ന തീയതി മുതൽ രണ്ട് വർഷ കാലയളവിനുള്ളിൽ, ആദ്യശ്രേണി നിലവാരം കൗൺസിൽ നിശ്ചയിക്കേണ്ടതാണ്.

14. രജിസ്ട്രേഷനുള്ള അതോറിറ്റി.—(1) സർക്കാർ, വിജ്ഞാപനം വഴി, ക്ലിനിക്കൽ സ്ഥാപനങ്ങളുടെ രജിസ്ട്രേഷനു വേണ്ടി ഓരോ ജില്ലയിലും താഴെപ്പറയുന്ന അംഗങ്ങളോടുകൂടിയ ഒരു അതോറിറ്റി രൂപീകരിക്കേണ്ടതാണ്, അതായത്:—

(എ) ജില്ലാ കളക്ടർ, എക്സ്-ഒഫീഷ്യോ—ചെയർപേഴ്സൺ;

(ബി) ജില്ലാ മെഡിക്കൽ ഓഫീസർ (ഹെൽത്ത്), എക്സ്-ഒഫീഷ്യോ— വൈസ്-ചെയർപേഴ്സൺ;

(സി) സർക്കാർ നാമനിർദ്ദേശം ചെയ്യുന്ന, ആരോഗ്യവും കുടുംബക്ഷേമവും വകുപ്പിലെ അസിസ്റ്റന്റ് ഡയറക്ടർ പദവിയിൽ കുറയാത്ത ഒരു ഉദ്യോഗസ്ഥൻ, അദ്ദേഹം അതോറിറ്റിയുടെ കൺവീനർ ആയിരിക്കേണ്ടതാണ്;

(ഡി) സർക്കാർ നാമനിർദ്ദേശം ചെയ്യുന്ന, ഇന്ത്യൻ സിസ്റ്റം ഓഫ് മെഡിസിനിലെ ഒരു മെഡിക്കൽ ഓഫീസർ;

(ഇ) സർക്കാർ നാമനിർദ്ദേശം ചെയ്യുന്ന ഹോമിയോപ്പതിക് സിസ്റ്റം ഓഫ് മെഡിസിനിലെ ഒരു മെഡിക്കൽ ഓഫീസർ;

(എഫ്) ആരോഗ്യരംഗത്തുള്ള ഒരു പ്രൊഫഷണൽ സംഘടനയിൽ നിന്നും ജില്ലാ കളക്ടർ നാമനിർദ്ദേശം ചെയ്യുന്ന ഒരു അംഗം, അദ്ദേഹത്തിന്റെ ഉദ്യോഗകാലയളവ് മൂന്ന് വർഷം ആയിരിക്കുന്നതാണ്.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, 17-ാം വകുപ്പ് (1)-ാം ഉപവകുപ്പിൻ കീഴിൽ ക്ലിനിക്കൽ സ്ഥാപനങ്ങളുടെ താൽക്കാലിക രജിസ്ട്രേഷൻ നടത്തേണ്ട ആവശ്യങ്ങളിലേക്കായി, അതോറിറ്റിയുടെ വൈസ്-ചെയർപേഴ്സൺ, നിർണ്ണയിക്കപ്പെടാവുന്ന അങ്ങനെയുള്ള രീതിയിൽ അതോറിറ്റിയുടെ അധികാരങ്ങൾ വിനിയോഗിക്കേണ്ടതാണ്.

(3) അതോറിറ്റി താഴെപ്പറയുന്ന ചുമതലകൾ നിർവ്വഹിക്കേണ്ടതാണ്, അതായത്:—

(എ) ഒരു ക്ലിനിക്കൽ സ്ഥാപനത്തിന് രജിസ്ട്രേഷൻ നൽകുക, പുതുക്കുക, സസ്പെന്റ് ചെയ്യുക അല്ലെങ്കിൽ റദ്ദാക്കുക;

(ബി) ആക്റ്റിലെയും അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലെയും വ്യവസ്ഥകൾ പാലിക്കപ്പെടുന്നുണ്ടെന്ന് ഉറപ്പുവരുത്തുക;

(സി) പൊതുജനാരോഗ്യത്തിനും രോഗികളുടെയും ജീവനക്കാരുടെയും ആരോഗ്യത്തിനും സുരക്ഷയ്ക്കും പെട്ടെന്നുള്ള അപകടം സംഭവിക്കാൻ സാധ്യതയുണ്ടെങ്കിൽ അങ്ങനെയുള്ള ക്ലിനിക്കൽ സ്ഥാപനത്തിന്റെ രജിസ്ട്രേഷൻ റദ്ദാക്കുക;

(ഡി) കൗൺസിൽ നിർദ്ദേശിക്കുന്ന രീതിയിലുള്ള റിപ്പോർട്ടുകൾ ആനുകാലികമായി തയ്യാറാക്കുകയും സമർപ്പിക്കുകയും ചെയ്യുക;

(ഇ) നിർണ്ണയിക്കപ്പെടാവുന്ന അങ്ങനെയുള്ള മറ്റു ചുമതലകൾ നിർവ്വഹിക്കുക.

15. രജിസ്ട്രേഷനുള്ള ഉപാധികൾ.—ഓരോ ക്ലിനിക്കൽ സ്ഥാപനവും രജിസ്ട്രേഷനുള്ള ആവശ്യത്തിലേക്കായി താഴെപ്പറയുന്ന ഉപാധികൾ പാലിച്ചിരിക്കേണ്ടതാണ്, അതായത്:—

(എ) ക്ലിനിക്കൽ സ്ഥാപനത്തിന്റെ വിഭാഗത്തിന് അനുസൃതമായ നിലവാരം ഉണ്ടായിരിക്കേണ്ടതാണ്;

(ബി) മെഡിക്കലും പാരാമെഡിക്കലും ജീവനക്കാർക്ക് ബന്ധപ്പെട്ട അധികാര സ്ഥാനങ്ങൾ നിശ്ചയിച്ചിട്ടുള്ളതും കൗൺസിൽ പരസ്യപ്പെടുത്തുന്നതുമായ ഏറ്റവും കുറഞ്ഞ യോഗ്യതകൾ ഉണ്ടായിരിക്കേണ്ടതാണ്;

(സി) കൗൺസിൽ അതതുസമയങ്ങളിൽ പുറപ്പെടുവിക്കുന്ന ഉത്തരവുകൾ നിർബന്ധമായി പാലിക്കുമെന്ന് നിർണ്ണയിക്കപ്പെടാവുന്ന അങ്ങനെയുള്ള ഫഠത്തിൽ ഉറപ്പ് നൽകുക;

(ഡി) വിജ്ഞാപനം ചെയ്യപ്പെട്ട പ്രകാരം, അങ്ങനെയുള്ള വിവരങ്ങൾ സംസ്ഥാന സർക്കാരിന് നൽകാമെന്ന് ഉറപ്പ് നൽകുക;

(ഇ) സുരക്ഷയുടെയും അനുബാധാനിയന്ത്രണത്തിന്റെയും നിലവാരം പുലർത്തുന്ന ചികിത്സാ മാർഗ്ഗങ്ങളുടെയും വിജ്ഞാപനം ചെയ്യപ്പെടാവുന്ന നിലവാരങ്ങൾ പുലർത്തുക;

(എഫ്) നിർണ്ണയിക്കപ്പെടാവുന്ന അങ്ങനെയുള്ള മറ്റ് വ്യവസ്ഥകൾ.

16. ക്ലിനിക്കൽ സ്ഥാപനങ്ങളുടെ രജിസ്ട്രേഷൻ.—(1) ഈ ആക്റ്റിലെയും അതിൻ കീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിലെയും വ്യവസ്ഥകൾ പ്രകാരം കേരളത്തിലെ എല്ലാ ക്ലിനിക്കൽ സ്ഥാപനങ്ങളും ബന്ധപ്പെട്ട അതോറിറ്റിയിൽ രജിസ്ട്രാർ ചെയ്യേണ്ടതാണ്.

(2) ഈ ആക്റ്റിലെയും അതിൻ കീഴിൽ ഉണ്ടാക്കപ്പെട്ട ചട്ടങ്ങളിലെയും വ്യവസ്ഥകൾക്കനുസൃതമായി യഥാവിധി രജിസ്റ്റർ ചെയ്യപ്പെട്ടിട്ടില്ലാത്തപക്ഷം യാതൊരാളും ഒരു ക്ലിനിക്കൽ സ്ഥാപനം നടത്തുവാൻ പാടുള്ളതല്ല.

(3) ഈ ആക്റ്റിന്റെ പ്രാരംഭത്തിൽ പ്രവർത്തിച്ചുകൊണ്ടിരിക്കുന്ന എല്ലാ ക്ലിനിക്കൽ സ്ഥാപനങ്ങൾക്കും ബന്ധപ്പെട്ട അതോറിറ്റി താൽകാലിക രജിസ്ട്രേഷൻ നൽകേണ്ടതാണ്.

(4) താൽകാലിക രജിസ്ട്രേഷനുള്ള എല്ലാ ക്ലിനിക്കൽ സ്ഥാപനങ്ങളും നിർണ്ണയിക്കപ്പെടാവുന്ന അങ്ങനെയുള്ള കാലാവധിക്കുള്ളിൽ ആ വിഭാഗത്തിൽ സ്ഥിര രജിസ്ട്രേഷനുവേണ്ടിയുള്ള നിലവാരം ആർജ്ജിക്കേണ്ടതാണ്.

(5) ഈ ആക്റ്റിന്റെ പ്രാരംഭത്തിനുശേഷം നിലവിൽ വരുന്ന എല്ലാ ക്ലിനിക്കൽ സ്ഥാപനങ്ങളും നിർണ്ണയിക്കപ്പെടാവുന്ന അങ്ങനെയുള്ള കാലയളവിനുള്ളിൽ സ്ഥിര രജിസ്ട്രേഷനുവേണ്ടി അതോറിറ്റിയിൽ അപേക്ഷിക്കേണ്ടതാണ്.

(6) ഒരു ക്ലിനിക്കൽ സ്ഥാപനം വ്യത്യസ്ത ചികിത്സാ വിഭാഗങ്ങളിൽ സേവനങ്ങൾ നൽകുന്ന സംഗതിയിൽ, അങ്ങനെയുള്ള ക്ലിനിക്കൽ സ്ഥാപനം ഈ ആക്റ്റ് പ്രകാരമുള്ള ഓരോ വിഭാഗത്തിനുമായി താൽക്കാലികമോ സ്ഥിരമോ ആയ രജിസ്ട്രേഷനു വേണ്ടി വെറുപെ അപേക്ഷിക്കേണ്ടതാണ്.

എന്നാൽ, ഒരു ക്ലിനിക്കൽ സ്ഥാപനത്തിന്റെ ഭാഗമായിട്ടുള്ള ഒരു ലബോറട്ടറിയിലോ ഒരു രോഗനിർണ്ണയ കേന്ദ്രമോ പ്രത്യേകമായി രജിസ്റ്റർ ചെയ്യേണ്ട ആവശ്യമില്ല.

17. താൽക്കാലിക രജിസ്ട്രേഷനുള്ള അപേക്ഷ.—(1) ഈ ആക്റ്റിന്റെ പ്രാരംഭ തീയതിയിൽ പ്രവർത്തിക്കുന്ന എല്ലാ ക്ലിനിക്കൽ സ്ഥാപനവും നിർണ്ണയിക്കപ്പെടാവുന്ന അങ്ങനെയുള്ള ഫീസ് സഹിതം അങ്ങനെയുള്ള ഫാറത്തിൽ താൽക്കാലിക രജിസ്ട്രേഷനുവേണ്ടി അപേക്ഷിക്കേണ്ടതാണ്.

(2) സ്ഥാപനങ്ങളുടെ രജിസ്ട്രേഷൻ ആവശ്യപ്പെടുന്ന നിലവിലുള്ള ഏതെങ്കിലും നിയമത്തിൻ കീഴിൽ രജിസ്റ്റർ ചെയ്തിട്ടുള്ളതോ അല്ലാത്തതോ ആയ എല്ലാ ക്ലിനിക്കൽ സ്ഥാപനങ്ങളും രജിസ്ട്രേഷൻ വേണ്ടി (1)-ാം ഉപവകുപ്പിൽ പരാമർശിക്കുന്ന പ്രകാരം അപേക്ഷിക്കേണ്ടതാണ്.

(3) അതോറിറ്റി, അപേക്ഷ ലഭിച്ച തീയതി മുതൽ നാൽപ്പത്തിയഞ്ച് ദിവസങ്ങൾക്കകം, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അപ്രകാരമുള്ള വിവരങ്ങൾ ഉൾക്കൊള്ളുന്നതുമായ ഒരു താൽക്കാലിക രജിസ്ട്രേഷൻ സർട്ടിഫിക്കറ്റ് അപേക്ഷകന് നൽകേണ്ടതും ഈ കാലയളവിനുള്ളിൽ രജിസ്ട്രേഷൻ അനുവദിക്കുകയോ നിരസിക്കുകയോ ചെയ്യാത്തപക്ഷം അത് അനുവദിച്ചതായി കരുതപ്പെടേണ്ടതുമാണ്.

(4) (3)-ാം ഉപവകുപ്പ് പ്രകാരം താൽക്കാലിക രജിസ്ട്രേഷൻ ലഭ്യമാക്കിയത് നിയമാനുസൃതമല്ലെന്ന് കണ്ടെത്തുന്ന പക്ഷം പ്രസ്തുത കാലാവധിക്കുള്ളിൽ രജിസ്ട്രേഷൻ അനുവദിക്കുകയോ നിരസിക്കാതിരിക്കുകയോ ചെയ്തതിന് കാരണക്കാരനായ ഉദ്യോഗസ്ഥന്റെ പേരിൽ അച്ചടക്ക നടപടികൾ സ്വീകരിക്കാവുന്നതാണ്.

18. താൽക്കാലിക രജിസ്ട്രേഷന്റെ സാധ്യത.—താൽക്കാലിക രജിസ്ട്രേഷൻ, രജിസ്ട്രേഷൻ സർട്ടിഫിക്കറ്റ് നൽകുന്ന തീയതി മുതൽ രണ്ട് വർഷക്കാലംവരെ സാധ്യതയുണ്ടായിരിക്കുന്നതാണ്.

19. ഒരു ക്ലിനിക്കൽ സ്ഥാപനത്തിന്റെ സ്ഥിരം രജിസ്ട്രേഷനുള്ള അപേക്ഷ.—(1) ഒരു ക്ലിനിക്കൽ സ്ഥാപനത്തിന്റെ സ്ഥിരം രജിസ്ട്രേഷനുള്ള അപേക്ഷ, ആ വിഭാഗത്തിനുവേണ്ടി നിർണ്ണയിക്കപ്പെട്ടിട്ടുള്ള നിലവാരം ആ ക്ലിനിക്കൽ സ്ഥാപനം പാലിച്ചിട്ടുണ്ടെന്ന് കാണിക്കുന്ന വിധത്തിലുള്ള തെളിവ് സഹിതം നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള രീതിയിലും അങ്ങനെയുള്ള ഫീസ് സഹിതം, അതോറിറ്റിക്ക് നൽകേണ്ടതാണ്.

(2) താൽക്കാലിക രജിസ്ട്രേഷനുള്ള എല്ലാ ക്ലിനിക്കൽ സ്ഥാപനവും, താൽക്കാലിക രജിസ്ട്രേഷൻ കാലാവധി തീരുന്ന തീയതിക്ക് അറുപത് ദിവസം മുൻപായി സ്ഥിരം രജിസ്ട്രേഷൻ അപേക്ഷിക്കേണ്ടതാണ്.

(3) അതോറിറ്റി, സ്ഥിരം രജിസ്ട്രേഷൻ അപേക്ഷിച്ച ക്ലിനിക്കൽ സ്ഥാപനങ്ങളുടെ വിശദവിവരങ്ങൾ അപേക്ഷ ലഭിച്ച തീയതി മുതൽ ഏഴ് ദിവസത്തിനകം നിർണ്ണയിക്കപ്പെടാവുന്ന രീതിയിൽ പ്രസിദ്ധീകരിക്കപ്പെടുന്നുണ്ടെന്ന് ഉറപ്പാക്കേണ്ടതാണ്.

(4) അതോറിറ്റി, സ്ഥിരം രജിസ്ട്രേഷൻ നൽകുന്നതിന് മുൻപായി ക്ലിനിക്കൽ സ്ഥാപനം പരിശോധിക്കുകയോ പരിശോധിപ്പിക്കുകയോ ചെയ്യേണ്ടതാണ്.

(5) ഒരു ക്ലിനിക്കൽ സ്ഥാപനം, നിർണ്ണയിക്കപ്പെട്ടിട്ടുള്ള നിലവാരം പുലർത്തിയാൽ മാത്രം അതോറിറ്റി, അതിന് സ്ഥിരം രജിസ്ട്രേഷൻ നൽകേണ്ടതാണ്.

(6) അതോറിറ്റി, അപേക്ഷ ലഭിച്ച തീയതി മുതൽ അറുപത് ദിവസത്തിനകം, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ അങ്ങനെയുള്ള വിശദാംശങ്ങൾ ഉൾപ്പെടുന്ന ഒരു സ്ഥിര രജിസ്ട്രേഷൻ സർട്ടിഫിക്കറ്റ് അപേക്ഷകന് നൽകേണ്ടതും ഈ കാലയളവിനുള്ളിൽ രജിസ്ട്രേഷൻ നിരസിക്കുകയോ അനുവദിക്കുകയോ ചെയ്യാത്ത പക്ഷം അത് അനുവദിച്ചതായി കരുതപ്പെടുന്നതാണ്.

(7) ക്ലിനിക്കൽ സ്ഥാപനം, വിജ്ഞാപനം ചെയ്യപ്പെട്ട നിലവാരം ആർജ്ജിച്ചിട്ടില്ലെന്നും അപൂർണ്ണമായ വിവരം സമർപ്പിക്കുകയോ പ്രസക്തമായ രേഖകൾ നൽകാതിരിക്കുകയോ ചെയ്തിട്ടുണ്ടെന്നും അതോറിറ്റിക്ക് അഭിപ്രായമുള്ള സംഗതിയിൽ രജിസ്ട്രേഷൻ അനുവദിക്കാതിരിക്കുന്നതിനുള്ള അതിന്റെ ഉദ്ദേശ്യം അതിനുള്ള കാരണങ്ങൾ സഹിതം അപേക്ഷകനെ അറിയിക്കേണ്ടതാണ്.

(8) (7)-ാം ഉപവകുപ്പ് പ്രകാരമുള്ള അറിയിപ്പ് ലഭിച്ച തീയതി മുതൽ മുപ്പത് ദിവസത്തിനകം, അപേക്ഷകൻ അതോറിറ്റിക്ക് മറുപടി നൽകേണ്ടതും നിലവാരം ആർജ്ജിച്ചിട്ടുണ്ടെന്നും വിവരങ്ങളും രേഖകളും സമർപ്പിച്ചിട്ടുണ്ടെന്നും കാണിക്കുന്ന തെളിവുകൾ ഹാജരാക്കേണ്ടതും, അതോറിറ്റിക്ക് തെളിവ് പരിശോധിച്ചും, ആവശ്യമെങ്കിൽ അസ്സസ്സർമാർ വഴി തെളിവിന്റെ ഒരു പുനഃപരിശോധനയ്ക്കും ശേഷം, രജിസ്ട്രേഷനുവേണ്ടിയുള്ള അപേക്ഷ, അനുവദിക്കുകയോ നിരസിക്കുകയോ ചെയ്യാവുന്നതാണ്.

(9) സ്ഥിരം രജിസ്ട്രേഷനുള്ള അപേക്ഷ നിരസിക്കാൻ അതോറിറ്റി തീരുമാനിക്കുന്ന പക്ഷം ആയതിനുള്ള കാരണം അങ്ങനെയുള്ള തീരുമാനത്തിന്റെ തീയതി മുതൽ മുപ്പത് ദിവസത്തിനകം അപേക്ഷകനെ അറിയിക്കേണ്ടതാണ്.

(10) സ്ഥിരം രജിസ്ട്രേഷനുവേണ്ടിയുള്ള ഒരു അപേക്ഷ നിരസിച്ചു എന്നത്, ന്യൂനതകൾ പരിഹരിച്ചതിനും നിർണ്ണയിക്കപ്പെട്ട നിലവാരം പുലർത്തുന്നുണ്ടെന്നതിന് ആവശ്യമായേക്കാവുന്ന തെളിവ് നൽകിയതിനും ശേഷം, സ്ഥിരം രജിസ്ട്രേഷനുവേണ്ടി പുതുതായി അപേക്ഷിക്കുന്നതിന് ഒരു തടസ്സം ആകുന്നതല്ല.

(11) രജിസ്ട്രേഷൻ സാധുവായിരിക്കുന്നിടത്തോളം രജിസ്ട്രാർ ചെയ്യപ്പെട്ട ക്ലിനിക്കൽ സ്ഥാപനങ്ങൾ നിർണ്ണയിക്കപ്പെട്ടിട്ടുള്ള നിലവാരം പാലിക്കുന്നുണ്ടെന്ന് അതോറിറ്റി ഉറപ്പാക്കേണ്ടതും അതോറിറ്റി ആനുകാലിക റിപ്പോർട്ട് ആവശ്യപ്പെടേണ്ടതും നിർണ്ണയിക്കപ്പെട്ട നിലവാരം പാലിക്കുന്നുണ്ടെന്ന് ഉറപ്പുവരുത്തുന്നതിനായി രജിസ്ട്രാർ ചെയ്യപ്പെട്ട എല്ലാ ക്ലിനിക്കൽ സ്ഥാപനവും കുറഞ്ഞത് രണ്ട് വർഷത്തിലൊരിക്കൽ എങ്കിലും പരിശോധിക്കുകയോ പരിശോധിപ്പിക്കുകയോ ചെയ്യേണ്ടതും പരിശോധനയുടെ ഫലം നിർണ്ണയിക്കപ്പെടാവുന്ന രീതിയിൽ പൊതുജനങ്ങൾക്ക് ലഭ്യമാക്കേണ്ടതുമാണ്.

(12) രജിസ്ട്രാർ ചെയ്യപ്പെട്ട ക്ലിനിക്കൽ സ്ഥാപനം നിർണ്ണയിക്കപ്പെട്ട നിലവാരം സൂക്ഷിക്കുന്നുണ്ടോ എന്ന് പരിശോധിക്കുന്നതിനും പരീക്ഷിക്കുന്നതിനുമായി സ്വതന്ത്ര അസ്സസ്സർമാരുടെ ഒരു പാനൽ, കൗൺസിൽ വിജ്ഞാപനം ചെയ്യേണ്ടതാണ്.

(13) ആശുപത്രികൾക്ക് വേണ്ടിയുള്ള നാഷണൽ അക്രഡിറ്റേഷൻ ബോർഡിൽ നിന്നോ ലാബോറട്ടറികൾക്ക് വേണ്ടിയുള്ള നാഷണൽ അക്രഡിറ്റേഷൻ ബോർഡിൽ നിന്നോ അല്ലെങ്കിൽ ഈ ആവശ്യത്തിലേക്കായി സർക്കാർ അംഗീകരിച്ച മറ്റേതെങ്കിലും നിയമസഭയിൽ നിന്നോ അക്രഡിറ്റേഷനോ സർട്ടിഫിക്കേഷനോ ലഭിച്ചിട്ടുള്ള ക്ലിനിക്കൽ സ്ഥാപനങ്ങൾക്ക് (4)-ാം ഉപവകുപ്പിൽ വ്യവസ്ഥ ചെയ്ത പ്രകാരമുള്ള പരിശോധന കൂടാതെതന്നെ സ്ഥിരം രജിസ്ട്രേഷൻ അനുവദിക്കേണ്ടതും അതതു സംഗതിപോലെ അക്രഡിറ്റേഷന്റെ അഥവാ സർട്ടിഫിക്കേഷന്റെ സാധുത നിലനിൽക്കുന്ന കാലത്തോളം അങ്ങനെയുള്ള സ്ഥാപനങ്ങളെ കൗൺസിലിന്റെ അസ്സസ്സർമാരുടെ പരിശോധനയ്ക്ക് വിധേയമാക്കേണ്ടതില്ലാത്തതുമാണ്:

എന്നാൽ, അക്രഡിറ്റേഷനോ സർട്ടിഫിക്കേഷനോ റദ്ദാക്കുകയോ കാലപരിധി അവസാനിക്കുകയോ ചെയ്യുന്ന സംഗതിയിൽ, അങ്ങനെയുള്ള ക്ലിനിക്കൽ സ്ഥാപനങ്ങളെ അങ്ങനെ റദ്ദാക്കപ്പെട്ടതോ കാലാവധി അവസാനിച്ചതോ ആയ തീയതി മുതൽ മൂപ്പൽ ദിവസക്കാലയളവിനുള്ളിൽ അതോറിറ്റി പരിശോധിപ്പിക്കേണ്ടതാണ്.

(14) ക്ലിനിക്കൽ സ്ഥാപനം, നിർണ്ണയിക്കപ്പെട്ട നിലവാരം ആർജ്ജിച്ചിട്ടില്ലാത്ത സംഗതിയിൽ, അതിന്റെ താൽകാലികമോ സ്ഥിരമോ ആയ രജിസ്ട്രേഷൻ നിർണ്ണയിക്കപ്പെടാവുന്ന അങ്ങനെയുള്ള രീതിയിൽ റദ്ദാക്കുന്നതിനുള്ള നടപടികൾ അതോറിറ്റി സ്വീകരിക്കേണ്ടതാണ്.

20. സ്ഥിരം രജിസ്ട്രേഷന്റെ സാധുത.—സ്ഥിരം രജിസ്ട്രേഷൻ മൂന്ന് വർഷക്കാലത്തേക്ക് സാധുത ഉണ്ടായിരിക്കുന്നതും തുടർന്ന്, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിക്കൊണ്ട് കാലാവധി അവസാനിക്കുന്നതിന് മുമ്പായി അത് പുതുക്കാവുന്നതുമാണ്.

21. സ്ഥിരം രജിസ്ട്രേഷൻ പുതുക്കൽ.—സ്ഥിരം രജിസ്ട്രേഷൻ സർട്ടിഫിക്കറ്റിന്റെ സാധുത അവസാനിക്കുന്നതിന് അറുപത് ദിവസങ്ങൾക്ക് മുമ്പായി സ്ഥിരം രജിസ്ട്രേഷൻ പുതുക്കുന്നതിനുള്ള അപേക്ഷ സമർപ്പിക്കേണ്ടതും, അങ്ങനെയുള്ള തീയതി അവസാനിച്ച ശേഷം പുതുക്കൽ അപേക്ഷ സമർപ്പിച്ചിട്ടുള്ള സംഗതിയിൽ, നിർണ്ണയിക്കപ്പെടാവുന്ന അങ്ങനെയുള്ള വർദ്ധിച്ച ഫീസ് ഒടുക്കുമ്പോൾ അതോറിറ്റിക്ക് അങ്ങനെയുള്ള അപേക്ഷ അനുവദിക്കാവുന്നതുമാണ്.

22. അപേക്ഷ ലഭിച്ച വിവരം അറിയിക്കൽ.—താൽകാലിക രജിസ്ട്രേഷനോ സ്ഥിര രജിസ്ട്രേഷനോവേണ്ടി, അതതുസംഗതിപോലെ, അപേക്ഷ ലഭിച്ചതായുള്ള കൈപ്പറ്റ് രസീത് നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ അതോറിറ്റി നൽകേണ്ടതാണ്.

23. രജിസ്ട്രേഷൻ സർട്ടിഫിക്കറ്റ്.—(1) താൽകാലികമോ സ്ഥിരമോ ആയ രജിസ്ട്രേഷൻ സർട്ടിഫിക്കറ്റ്, അതതു സംഗതിപോലെ, നിർണ്ണയിക്കപ്പെടാവുന്ന അങ്ങനെയുള്ള വിവരങ്ങൾ അടങ്ങുന്ന അങ്ങനെയുള്ള ഫാറത്തിൽ അതോറിറ്റി നൽകേണ്ടതാണ്.

(2) താൽകാലികമോ സ്ഥിരമോ ആയ രജിസ്ട്രേഷൻ സർട്ടിഫിക്കറ്റ് ക്ലിനിക്കൽ സ്ഥാപനത്തിലെ ശ്രദ്ധിക്കപ്പെടുന്ന ഒരു സ്ഥലത്ത് പ്രദർശിപ്പിക്കേണ്ടതാണ്.

24. രജിസ്ട്രേഷൻ സർട്ടിഫിക്കറ്റ് കൈമാറ്റം ചെയ്യാൻ പാടുള്ളതല്ലെന്ന്.—(1) താൽക്കാലികമായതോ സ്ഥിരമായതോ ആയ രജിസ്ട്രേഷൻ സർട്ടിഫിക്കറ്റ് കൈമാറ്റം ചെയ്യുവാൻ പാടില്ലാത്തതാകുന്നു.

(2) സ്ഥാപനത്തിന്റെ പേരിലോ ഉടമസ്ഥതയിലോ വിഭാഗത്തിലോ മാനേജ്മെന്റിലോ സ്ഥിതിചെയ്യുന്ന സ്ഥലത്തിനോ മാറ്റം വരികയോ അല്ലെങ്കിൽ പ്രവർത്തനം അവസാനിപ്പിക്കുകയോ ചെയ്യുന്ന സംഗതിയിൽ അങ്ങനെയുള്ള ക്ലിനിക്കൽ സ്ഥാപനത്തിന്റെ രജിസ്ട്രേഷൻ സർട്ടിഫിക്കറ്റ് മുപ്പത് ദിവസത്തിനകം അതോറിറ്റിയെ തിരികെ ഏൽപ്പിക്കേണ്ടതാണ്.

(3) (2)-ാം ഉപവകുപ്പു പ്രകാരം ക്ലിനിക്കൽ സ്ഥാപനത്തിന്റെ രജിസ്ട്രേഷൻ സർട്ടിഫിക്കറ്റ് തിരികെ ഏൽപ്പിക്കുന്ന സംഗതിയിൽ അങ്ങനെയുള്ള ക്ലിനിക്കൽ സ്ഥാപനം നടത്തുന്നതിനായി രജിസ്ട്രേഷൻ സർട്ടിഫിക്കറ്റിനുവേണ്ടി പുതിയതായി അപേക്ഷിക്കേണ്ടതാണ്:

എന്നാൽ, ഉടമസ്ഥാവകാശം മാറുന്ന സംഗതിയിൽ, അങ്ങനെയുള്ള ഉടമസ്ഥാവകാശം മാറിയ തീയതി മുതൽ മുപ്പത് ദിവസത്തിനകം രജിസ്ട്രേഷനുള്ള പുതിയ അപേക്ഷ സമർപ്പിക്കേണ്ടതും പുതിയ രജിസ്ട്രേഷൻ ലഭിക്കാത്തപക്ഷം അങ്ങനെയുള്ള ക്ലിനിക്കൽ സ്ഥാപനത്തിന്റെ പ്രവർത്തനം അവസാനിപ്പിക്കേണ്ടതുമാണ്.

(4) ഒരു ക്ലിനിക്കൽ സ്ഥാപനം നൽകിവരുന്ന സേവനങ്ങൾക്ക് പുറമെ പുതിയ സേവനങ്ങൾ നൽകുന്നപക്ഷം ആയത് ബന്ധപ്പെട്ട അതോറിറ്റിയെ അറിയിക്കേണ്ടതും അങ്ങനെയുള്ള സേവനങ്ങൾ ആരംഭിച്ച തീയതി മുതൽ മുപ്പത് ദിവസത്തിനുള്ളിൽ അങ്ങനെയുള്ള പുതിയ സേവനങ്ങൾക്ക് ആവശ്യമായ നിലവാരം ആർജ്ജിക്കേണ്ടതും ആയത് അതോറിറ്റിയെ ബോധ്യപ്പെടുത്തേണ്ടതുമാണ്.

25. രജിസ്ട്രേഷന്റെ റദ്ദാക്കൽ.—(1) ഏതെങ്കിലും ക്ലിനിക്കൽ സ്ഥാപനം രജിസ്റ്റർ ചെയ്തതിനു ശേഷം എപ്പോഴെങ്കിലും,—

(എ) രജിസ്ട്രേഷന്റെ ഉപാധികൾ പാലിക്കുന്നില്ലെന്നോ; അല്ലെങ്കിൽ

(ബി) ക്ലിനിക്കൽ സ്ഥാപനത്തിൽനിന്നും പരിചരണം തേടുന്ന ആളുകളുടെ ആരോഗ്യത്തിന് ദോഷകരമായ ഒരു കാര്യം ആ ക്ലിനിക്കൽ സ്ഥാപനം ബോധപൂർവ്വമോ അശ്രദ്ധമായോ ചെയ്തിരിക്കുന്നുവെന്നോ,

അതോറിറ്റിക്കോ കൗൺസിലിനോ ബോധ്യപ്പെടുകയാണെങ്കിൽ, നോട്ടീസിൽ പരാമർശിച്ച കാരണങ്ങളാൽ അതിന്റെ രജിസ്ട്രേഷൻ റദ്ദ് ചെയ്യപ്പെടാതിരിക്കാൻ കാരണം ഉണ്ടെങ്കിൽ കാണിക്കണമെന്നുള്ള ഒരു നോട്ടീസ് ആ ക്ലിനിക്കൽ സ്ഥാപനത്തിന് നൽകാവുന്നതാണ്.

(2) ക്ലിനിക്കൽ സ്ഥാപനത്തിന് പറയുവാനുള്ളത് പറയുവാൻ ന്യായമായ ഒരു അവസരം നൽകിയതിനുശേഷം, ഈ ആക്റ്റിലെയോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലെയോ ഏതെങ്കിലും വ്യവസ്ഥയുടെ ഒരു ലംഘനം ഉണ്ടായിട്ടുണ്ടെന്ന് അതോറിറ്റിക്കോ കൗൺസിലിനോ ബോധ്യപ്പെടുന്ന സംഗതിയിൽ, അതിന്, അങ്ങനെയുള്ള ക്ലിനിക്കൽ സ്ഥാപനത്തിനെതിരെ എടുക്കാവുന്ന മറ്റേതെങ്കിലും നടപടിക്ക് ഭംഗം വരാതെ, ഒരു ഉത്തരവ് വഴി അതിന്റെ രജിസ്ട്രേഷൻ റദ്ദാക്കാവുന്നതാണ്.

(3) (2)-ാം ഉപവകുപ്പ് പ്രകാരം പുറപ്പെടുവിച്ച ഓരോ ഉത്തരവും,—

(i) അങ്ങനെയുള്ള ഉത്തരവിനെതിരായി യാതൊരു അപ്പീലും ബോധിപ്പിക്കപ്പെട്ടിട്ടില്ലാത്ത സംഗതിയിൽ അങ്ങനെയുള്ള അപ്പീലിന് നിർണ്ണയിച്ചിട്ടുള്ള കാലഹരണാവധി അവസാനിക്കുന്നതോടെയും;

(ii) അങ്ങനെയുള്ള അപ്പീൽ ബോധിപ്പിക്കുകയും അത് തള്ളുകയും ചെയ്തിട്ടുള്ള സംഗതിയിൽ അങ്ങനെ തള്ളിയ ഉത്തരവിന്റെ തീയതി മുതലും, പ്രാബല്യത്തിൽ വരുന്നതാണ്.

എന്നാൽ, രജിസ്ട്രേഷൻ റദ്ദാക്കിയശേഷം, രോഗികളുടെ ആരോഗ്യത്തിനും സുരക്ഷയ്ക്കും ഉടൻ അപകടം സംഭവിക്കുവാൻ സാധ്യതയുള്ള പക്ഷം, അതോറിറ്റി, എഴുതി രേഖപ്പെടുത്തിയ കാരണങ്ങളാൽ ക്ലിനിക്കൽ സ്ഥാപനത്തെ തുടർന്നു പ്രവർത്തിക്കുന്നതിൽ നിന്നും ഉടൻ തടയേണ്ടതാണ്.

അദ്ധ്യായം V

ശിക്ഷകൾ

26. ആക്റ്റിലെ വ്യവസ്ഥകളുടെ ലംഘനത്തിനുള്ള ശിക്ഷ.—(1) ഈ ആക്റ്റിലെ വ്യവസ്ഥകളുടെ ലംഘനം സംബന്ധിച്ച് ന്യായനിർണ്ണയം നടത്തുന്നതിനും അന്വേഷണ വിചാരണ നടത്തുന്നതിനും പിഴശിക്ഷ ചുമത്തുന്നതിനും ഈ വകുപ്പ് പ്രകാരം കൗൺസിലിനും ഈ ആക്റ്റിലെ മറ്റ് വകുപ്പുകൾ പ്രകാരം അതോറിറ്റിക്കും, അതു സംഗതിപോലെ, അധികാമുണ്ടായിരിക്കുന്നതും അവ നിർണ്ണയിക്കപ്പെടാവുന്ന അങ്ങനെയുള്ള മറ്റ് അധികാരങ്ങൾ വിനിയോഗിക്കേണ്ടതും അങ്ങനെയുള്ള നടപടിക്രമങ്ങൾ പാലിക്കേണ്ടതുമാണ്.

(2) ഈ ആക്റ്റിലെ ഏതെങ്കിലും വ്യവസ്ഥ ലംഘിക്കുന്ന ഏതൊരാളും, ഈ ആക്റ്റിൽ മറ്റൊരിടത്തും ശിക്ഷ വ്യവസ്ഥ ചെയ്തിട്ടില്ലെങ്കിൽ, ആദ്യത്തെ ലംഘനത്തിന് പതിനായിരം രൂപവരെയോകാവുന്ന പിഴശിക്ഷയ്ക്കും രണ്ടാമത്തെ ലംഘനത്തിന് അൻപതിനായിരം രൂപവരെയോകാവുന്ന പിഴശിക്ഷയ്ക്കും തുടർന്നുള്ള ഏതെങ്കിലും ലംഘനത്തിന് അഞ്ച് ലക്ഷം രൂപവരെയോകാവുന്ന പിഴശിക്ഷയ്ക്കും ശിക്ഷിക്കപ്പെടാവുന്നതാണ്.

എന്നാൽ, ഈ വകുപ്പിലെ വ്യവസ്ഥകൾ ബാധകമാകുന്ന വിധം കുറ്റം ഗുരുതര സ്വഭാവമുള്ളതാണെന്ന്, ബന്ധപ്പെട്ട ആൾക്ക് അല്ലെങ്കിൽ ക്ലിനിക്കൽ സ്ഥാപനത്തിന് നോട്ടീസ് നൽകിയ ശേഷം അന്വേഷണ വിചാരണ നടത്തി കൗൺസിൽ തീരുമാനിക്കുന്നപക്ഷം, പിഴശിക്ഷയ്ക്കു പുറമെ ക്ലിനിക്കൽ സ്ഥാപനം അടച്ചുപൂട്ടുന്നതിന് കൗൺസിലിന് ഉത്തരവിടാവുന്നതാണ്.

27. രജിസ്ട്രേഷൻ ചെയ്യാത്തതിനുള്ള ശിക്ഷ.—(1) രജിസ്ട്രേഷനില്ലാതെ ഒരു ക്ലിനിക്കൽ സ്ഥാപനം നടത്തുന്ന ഏതൊരാളും, ആദ്യത്തെ ലംഘനത്തിന് അൻപതിനായിരം രൂപവരെയോകാവുന്ന പിഴശിക്ഷയ്ക്കും രണ്ടാമത്തെ ലംഘനത്തിന് രണ്ട് ലക്ഷം രൂപ വരെയോകാവുന്ന പിഴശിക്ഷയ്ക്കും പിന്നീടുള്ള ഏതെങ്കിലും ലംഘനത്തിന് അഞ്ച് ലക്ഷം

രുപവരയാകാവുന്ന പിഴശിക്ഷയ്ക്കും തുടർച്ചയായ ലംഘനത്തിന്റെ കാര്യത്തിൽ പരമാവധി അഞ്ച് ലക്ഷം രൂപ എന്നതിനു വിധേയമായി ക്ലിനിക്കൽ സ്ഥാപനം രജിസ്ട്രേഷനില്ലാതെ പ്രവർത്തിക്കുന്ന ഓരോ അധിക ദിവസത്തിനും പതിനായിരം രൂപ പണമായുള്ള പിഴശിക്ഷയ്ക്കും ബാധ്യസ്ഥനായിരിക്കുന്നതാണ്.

(2) (1)-ാം ഉപവകുപ്പ് പ്രകാരമുള്ള ഒരു കുറ്റമോ ലംഘനമോ ന്യായനിർണ്ണയം ചെയ്യുന്നതിന്റെ ആവശ്യത്തിലേക്കായി, ബന്ധപ്പെട്ട ആൾക്ക് പറയുവാനുള്ളത് പറയുവാൻ ന്യായമായ ഒരു അവസരം നൽകിയ ശേഷം പണമായുള്ള ഏതെങ്കിലും പിഴശിക്ഷ ചുമത്തുന്നതിന്റെ ആവശ്യത്തിലേക്കായി, നിർണ്ണയിക്കപ്പെട്ട രീതിയിൽ അതോറിറ്റി ഒരു അന്വേഷണവിചാരണ നടത്തേണ്ടതാണ്.

(3) ഒരു അന്വേഷണവിചാരണ നടത്തുമ്പോൾ കേസിന്റെ വസ്തുതകളും സാഹചര്യങ്ങളും നേരിട്ട് അറിയാവുന്ന ഏതെങ്കിലും ആളെ, അതോറിറ്റിയുടെ അഭിപ്രായത്തിൽ അന്വേഷണ വിചാരണയുടെ വിഷയത്തിന് ഉപയോഗപ്രദമോ പ്രസക്തമോ ആയേക്കാവുന്ന തെളിവ് നൽകുന്നതിനായോ ഏതെങ്കിലും രേഖ ഹാജരാക്കുന്നതിനായോ വിളിച്ചുവരുത്തുന്നതിനും അയാളെ ഹാജരാക്കിക്കുന്നതിനും അതോറിറ്റിക്ക് അധികാരമുണ്ടായിരിക്കുന്നതും അങ്ങനെയുള്ള അന്വേഷണ വിചാരണയിൽ (1)-ാം ഉപവകുപ്പിൽ പറഞ്ഞിട്ടുള്ള വ്യവസ്ഥകൾ പാലിക്കുന്നതിൽ അയാൾ വിഴ്ച വരുത്തിയിട്ടുണ്ടെന്ന് ബോധ്യപ്പെടുകയാണെങ്കിൽ, ആ ഉപവകുപ്പിൽ വിനിർദ്ദേശിച്ചിട്ടുള്ള പിഴത്തുക ഉത്തരവ് തീയതി മുതൽ മുപ്പത് ദിവസങ്ങൾക്കകം 32-ാം വകുപ്പിൽ പരാമർശിച്ചിട്ടുള്ള കണക്കിൽ, നിക്ഷേപിക്കുവാൻ അതിന് ഉത്തരവിടാവുന്നതാണ്.

(4) പിഴശിക്ഷയുടെ തുക തീരുമാനിക്കുമ്പോൾ, ക്ലിനിക്കൽ സ്ഥാപനത്തിന്റെ വിഭാഗം, വലിപ്പം, തരം, കൂടാതെ, സ്ഥാപനം സ്ഥിതി ചെയ്യുന്ന പ്രദേശത്തിന്റെ പ്രാദേശികാവസ്ഥയും കൂടി കണക്കിലെടുക്കേണ്ടതാണ്.

(5) അതോറിറ്റിയുടെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും അങ്ങനെയുള്ള തീരുമാനത്തിന്റെ തീയതി മുതൽ നാൽപ്പത്തിയഞ്ച് ദിവസക്കാല യളവിനുള്ളിൽ അപ്പേൽ അതോറിറ്റി മുമ്പാകെ ഒരു അപ്പീൽ ബോധിപ്പിക്കാവുന്നതാണ്.

(6) (5)-ാം ഉപവകുപ്പ് പ്രകാരമുള്ള ഏതൊരു അപ്പീലും നിർണ്ണയിക്കപ്പെടാവുന്ന അങ്ങനെയുള്ള ഫഠത്തിൽ അങ്ങനെയുള്ള ഫീസോടുകൂടി നൽകേണ്ടതാണ്.

28. ഉത്തരവ് അനുസരിക്കാതിരിക്കലും വിവരങ്ങൾ തടസ്സപ്പെടുത്തലും നിരസിക്കലും.—(1) അതോറിറ്റിയോ കൗൺസിലോ നിയമാനുസൃതം നൽകുന്ന ഏതൊരു നിർദ്ദേശമോ അല്ലെങ്കിൽ ഈ ആക്റ്റ് പ്രകാരം അങ്ങനെയുള്ള നിർദ്ദേശം നൽകുന്നതിന് അധികാരം ലഭിച്ചതോ ഏതെങ്കിലും ആളോ നൽകിയ ഏതെങ്കിലും നിർദ്ദേശമോ മനഃപൂർവ്വം അനുസരിക്കാതിരിക്കുകയോ അല്ലെങ്കിൽ ഈ ആക്റ്റിൻ കീഴിൽ ചെയ്യേണ്ടതോ ചെയ്യാൻ അധികാരം ലഭിച്ചതോ ആയ ഏതെങ്കിലും ആളെയോ അധികാരസ്ഥാനത്തെയോ കൗൺസിലിനെയോ ഏതെങ്കിലും ചുമതലകൾ നിർവ്വഹിക്കുന്നതിൽ നിന്നും തടസ്സപ്പെടുത്തുകയോ ചെയ്യുന്ന ഏതൊരാളും ഒരു ലക്ഷം രൂപവരയാകാവുന്ന പിഴശിക്ഷയ്ക്ക് വിധേയനാകുന്നതാണ്.

(2) ഈ ആക്റ്റ് പ്രകാരമോ അതിൻ കീഴിലോ ഏതെങ്കിലും വിവരം ലഭ്യമാക്കുന്നതിന് ആവശ്യപ്പെട്ടിരിക്കെ, അങ്ങനെയുള്ള വിവരം മനഃപൂർവ്വം നൽകാതിരിക്കുകയോ വ്യാജമാണെന്ന് അയാൾക്ക് അറിയാവുന്നതോ ശരിയാണെന്ന് അയാൾ വിശ്വസിക്കാത്തതോ ആയ വിവരം നൽകുകയോ ചെയ്യുന്ന ഏതൊരാളും ഒരു ലക്ഷം രൂപവരയാകാവുന്ന പിഴശിക്ഷയ്ക്ക് വിധേയനാകുന്നതാണ്.

(3) (1)-ഉം (2)-ഉം ഉപവകുപ്പുകൾ പ്രകാരം ന്യായനിർണ്ണയം ചെയ്യുന്നതിന്റെ ആവശ്യത്തിലേക്കായി, ബന്ധപ്പെട്ട ആൾക്ക് പറയാവാനുള്ളത് പറയാൻ ന്യായമായ ഒരു അവസരം നൽകിയശേഷം, ഏതെങ്കിലും പണമായുള്ള പിഴശിക്ഷ ചുമത്തുന്നതിന്റെ ആവശ്യത്തിനായി, നിർണ്ണയിക്കപ്പെട്ട രീതിയിൽ അതോറിറ്റി ഒരു അന്വേഷണവിചാരണ നടത്തേണ്ടതാണ്.

(4) ഒരു അന്വേഷണവിചാരണ നടത്തുമ്പോൾ കേസിന്റെ വസ്തുതകളും സാഹചര്യങ്ങളും നേരിട്ട് അറിയാവുന്ന ഏതെങ്കിലും ആളെ, അതോറിറ്റിയുടെ അഭിപ്രായത്തിൽ അന്വേഷണവിചാരണയുടെ വിഷയത്തിന് ഉപയോഗപ്രദമോ പ്രസക്തമോ ആയേക്കാവുന്ന തെളിവ് നൽകുന്നതിനായോ ഏതെങ്കിലും രേഖകൾ ഹാജരാക്കുന്നതിനായോ വിളിച്ചുവരുത്തുന്നതിനും അയാളെ ഹാജരാക്കിക്കുന്നതിനും അതോറിറ്റിക്ക് അധികാരമുണ്ടായിരിക്കുന്നതും അങ്ങനെയുള്ള അന്വേഷണവിചാരണയിൽ (1)-ഉം (2)-ഉം ഉപവകുപ്പുകളിൽ വിനിർദ്ദേശിച്ചിട്ടുള്ള വ്യവസ്ഥകൾ പാലിക്കുന്നതിൽ അയാൾ വിഴ്ച വരുത്തിയിട്ടുണ്ടെന്ന് ബോധ്യപ്പെടുകയാണെങ്കിൽ, ആ ഉപവകുപ്പുകളിൽ വിനിർദ്ദേശിച്ചിട്ടുള്ള പിഴത്തുക ഉത്തരവ് തീയതി മുതൽ മൂപ്പത് ദിവസങ്ങൾക്കകം 32-ാം വകുപ്പിൽ പരാമർശിച്ചിട്ടുള്ള കണക്കിൽ നിക്ഷേപിക്കുവാൻ അതിന് ഉത്തരവിടാവുന്നതാണ്.

(5) പിഴശിക്ഷയുടെ തുക തീരുമാനിക്കുമ്പോൾ, ക്ലിനിക്കൽ സ്ഥാപനത്തിന്റെ വിഭാഗം, വലിപ്പം, തരം, കൂടാതെ സ്ഥാപനം സ്ഥിതി ചെയ്യുന്ന പ്രദേശത്തിന്റെ പ്രാദേശികാവസ്ഥയും കൂടി കണക്കിലെടുക്കേണ്ടതാണ്.

(6) 1973-ലെ ക്രിമിനൽ നടപടി നിയമസംഹിതയിലെ (1974-ലെ 2-ാം കേന്ദ്ര ആക്റ്റ്) 421 മുതൽ 424 വരെയുള്ള വകുപ്പുകളിൽ വ്യവസ്ഥ ചെയ്ത പ്രകാരം പിഴത്തുക വസുലാക്കേണ്ടതാണ്.

(7) അതോറിറ്റിയുടെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും അങ്ങനെയുള്ള തീരുമാനത്തിന്റെ തീയതി മുതൽ നാൽപ്പത്തിയഞ്ച് ദിവസക്കാല യളവിനുള്ളിൽ, അപ്പലേറ്റ് അതോറിറ്റി മുന്പാകെ ഒരു അപ്പീൽ ബോധിപ്പിക്കാവുന്നതാണ്.

(8) (7)-ാം ഉപവകുപ്പ് പ്രകാരമുള്ള ഏതൊരു അപ്പീലും നിർണ്ണയിക്കപ്പെടാവുന്ന അങ്ങനെയുള്ള ഫഠറത്തിൽ അങ്ങനെയുള്ള ഫീസോടുകൂടി നൽകേണ്ടതാണ്.

29. ചെറിയ അപര്യാപ്തതകൾക്കുള്ള ശിക്ഷ.—ഏതെങ്കിലും രോഗിയുടെ ആരോഗ്യത്തിനും സുരക്ഷയ്ക്കും പെട്ടെന്നുള്ള ഏതെങ്കിലും അപകടം സംഭവിക്കാൻ സാധ്യതയില്ലാത്തതും ന്യായമായ ഒരു സമയത്തിനകം പരിഹരിക്കുവാൻ കഴിയുന്നതുമായ അപര്യാപ്തതകൾ ഉണ്ടാകുന്നവിധം ഈ ആക്റ്റിലെയോ അതിൻ കീഴിലുണ്ടാക്കിയ ഏതെങ്കിലും ചട്ടത്തിലെയോ ഏതെങ്കിലും വ്യവസ്ഥ ലംഘിക്കുന്ന ഏതൊരാളും പതിനായിരം രൂപവരയാകാവുന്ന പിഴശിക്ഷയ്ക്ക് വിധേയനായിരിക്കുന്നതാണ്.

30. കമ്പനികൾ നടത്തുന്ന ലംഘനം.—(1) ഈ ആക്റ്റിൻ കീഴിലുള്ള ഒരു ലംഘനം നടത്തുന്നത് ഒരു കമ്പനിയായിരിക്കുന്ന സംഗതിയിൽ, അങ്ങനെയുള്ള ലംഘനം നടത്തിയ സമയത്ത് കമ്പനിയുടെ ബിസിനസ് നടത്തിപ്പിനുവേണ്ടി കമ്പനിയുടെ ചാർജ്ജ് വഹിച്ചിരുന്നതും കമ്പനിയോട് ഉത്തരവാദിപ്പെട്ടിരിക്കുകയും ചെയ്ത ഏതൊരാളും ആ കമ്പനിയും ആ ലംഘനം ചെയ്തതായി കരുതപ്പെടുന്നതും അതിനനുസരിച്ച് നടപടിയെടുത്ത് ശിക്ഷിക്കപ്പെടുന്നതിന് വിധേയനോ വിധേയമോ ആയിരിക്കുന്നതുമാണ്:

എന്നാൽ, ലംഘനം നടത്തിയിട്ടുള്ളത് തന്റെ അറിവോടുകൂടിയല്ലെന്നോ അഥവാ അങ്ങനെയുള്ള ലംഘനമുണ്ടാകുന്നത് തടയുന്നതിനായി താൻ എല്ലാ ശ്രദ്ധയും ചെലുത്തിയിരുന്നുവെന്നോ അയാൾ തെളിയിക്കുകയാണെങ്കിൽ ഈ ഉപവകുപ്പിൽ അടങ്ങിയിട്ടുള്ള യാതൊന്നും തന്നെ അങ്ങനെയുള്ള ഒരാളെയും യാതൊരു ശിക്ഷയ്ക്കും വിധേയനാക്കുന്നതല്ല.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, ഈ ആക്റ്റിലെയോ അതിൻ കീഴിൽ ഉണ്ടാക്കിയ ഏതെങ്കിലും ചട്ടത്തിലെയോ ഏതെങ്കിലും വ്യവസ്ഥയുടെ ഒരു ലംഘനം ഒരു കമ്പനി നടത്തിയിരിക്കുകയും കമ്പനിയുടെ ഏതെങ്കിലും ഡയറക്ടറുടെയോ മാനേജരുടെയോ സെക്രട്ടറിയുടെയോ മറ്റേതെങ്കിലും ഉദ്യോഗസ്ഥന്റെയോ സമ്മതത്തോടെയോ മൗനാനുവാദത്തോടെയോ അഥവാ അശ്രദ്ധമൂലമോ ആണ് ആ ലംഘനം നടന്നിട്ടുള്ളത് എന്ന് തെളിയിക്കുന്നപക്ഷം അങ്ങനെയുള്ള ഡയറക്ടറോ, മാനേജരോ, സെക്രട്ടറിയോ അല്ലെങ്കിൽ മറ്റ് ഉദ്യോഗസ്ഥനോ കൂടി ആ ലംഘനം ചെയ്തതായി കരുതപ്പെടേണ്ടതും പിഴശിക്ഷയ്ക്ക് വിധേയനായിരിക്കുന്നതുമാണ്.

വിശദീകരണം:—ഈ വകുപ്പിന്റെ ആവശ്യങ്ങൾക്കായി,—

(എ) “കമ്പനി” എന്നാൽ ഒരു ഏകാംഗീകൃത നികായം എന്നർത്ഥമാകുന്നതും അതിൽ ഒരു ഫേമോ ഒരു സഹകരണ സംഘമോ വ്യക്തികളുടെ മറ്റു സമാജമോ ഉൾപ്പെടുന്നതുംകൂടും;

(ബി) “ഡയറക്ടർ” എന്നാൽ ഒരു ഫേമിനെ സംബന്ധിച്ചിടത്തോളം ആ ഫേമിലെ ഒരു പങ്കാളി എന്നർത്ഥമാകുന്നു.

31. സർക്കാർ വകുപ്പുകൾ ചെയ്യുന്ന കുറ്റങ്ങൾ.—ഈ ആക്റ്റ് പ്രകാരമുള്ള ഒരു കുറ്റം സർക്കാരിന്റെ നിയന്ത്രണത്തിലുള്ള ഏതെങ്കിലും ക്ലിനിക്കൽ സ്ഥാപനം ചെയ്തിട്ടുള്ള സംഗതിയിൽ ആ ക്ലിനിക്കൽ സ്ഥാപനത്തിന്റെ ഉത്തരവാദിത്വമുള്ള ഉദ്യോഗസ്ഥൻ ആ കുറ്റത്തിന് അപരാധിയായി കരുതപ്പെടേണ്ടതും അതിനനുസരിച്ച് നടപടിയെടുത്ത് ശിക്ഷിക്കപ്പെടുന്നതിന് വിധേയനായിരിക്കുന്നതുമാണ്:

എന്നാൽ, കുറ്റം ചെയ്തത് അയാളുടെ അറിവ് കൂടാതെയാണെന്നോ അങ്ങനെയുള്ള കുറ്റം ചെയ്യുന്നത് തടയാൻ താൻ എല്ലാ ശ്രദ്ധയും ചെലുത്തിയിരുന്നുവെന്നോ അയാൾ തെളിയിക്കുകയാണെങ്കിൽ, ഈ വകുപ്പിൽ അടങ്ങിയിട്ടുള്ള യാതൊന്നും തന്നെ അങ്ങനെയുള്ള ഉദ്യോഗസ്ഥനെ യാതൊരു ശിക്ഷയ്ക്കും വിധേയനാക്കുന്നതല്ല.

അദ്ധ്യായം VI

ധനകാര്യവും കണക്കുകളും

32. ഫീസും ഫൈനുകളും പിഴകളും പ്രത്യേക കണക്കുകളിൽ വരവ് വയ്ക്കണമെന്ന്.— കൗൺസിലും അതോറിറ്റിയും ഫീസും ഫൈനുകളും പിഴകളുമായി വസുലാക്കുന്ന തുക, സർക്കാർ ഉത്തരവുവഴി ഇതിലേക്കായി വിനിർദ്ദേശിച്ചേക്കാവുന്ന അങ്ങനെയുള്ള പ്രത്യേക കണക്കിൽ വരവ് വയ്ക്കേണ്ടതും ഈ ആക്റ്റിലെ വ്യവസ്ഥകൾ നടപ്പിലാക്കുന്നതുമായി ബന്ധപ്പെട്ട കാര്യങ്ങൾക്കായി ഉപയോഗിക്കേണ്ടതുമാണ്.

33. ബത്തകൾക്കുള്ള അർഹത.—കൗൺസിലിലെയും അതോറിറ്റിയിലെയും അനൗദ്യോഗിക അംഗങ്ങൾക്കും പരാതി പരിഹാര കമ്മിറ്റിയിലെ അംഗങ്ങൾക്കും അസ്സസ്സർമാർക്കും ഉപസമിതിയിലെ അംഗങ്ങൾക്കും നിർണ്ണയിക്കപ്പെടാവുന്ന അങ്ങനെയുള്ള ബത്തകൾക്ക് അർഹതയുണ്ടായിരിക്കുന്നതാണ്.

അദ്ധ്യായം VII

അപ്പീലുകളും റിവിഷനും പരാതി പരിഹാരവും

34. അപ്പീലുകൾ.—(1) സർക്കാർ, വിജ്ഞാപനം വഴി, അതോറിറ്റിയുടെ തീരുമാനത്തിനെതിരെ അപ്പീലുകൾ സ്വീകരിക്കുന്നതിനും തീരുമാനമെടുക്കുന്നതിനുമായി താഴെപ്പറയുന്ന അംഗങ്ങൾ അടങ്ങുന്ന ഒരു അപ്പലേറ്റ് അതോറിറ്റി രൂപീകരിക്കേണ്ടതാണ്, അതായത്:—

- (എ) ആരോഗ്യവും കുടുംബക്ഷേമവും വകുപ്പ് സെക്രട്ടറി, (എക്സ്-ഒഫീഷ്യോ)-ചെയർപേഴ്സൺ;
- (ബി) നിയമവകുപ്പിലെ അഡീഷണൽ നിയമ സെക്രട്ടറി, (എക്സ്-ഒഫീഷ്യോ)-അംഗം;
- (സി) മെഡിക്കൽ വിദ്യാഭ്യാസ ഡയറക്ടർ, (എക്സ്-ഒഫീഷ്യോ)-അംഗം.

(2) ഒരു രജിസ്ട്രേഷൻ സർട്ടിഫിക്കറ്റ് നൽകുന്നത് അല്ലെങ്കിൽ പുതുക്കുന്നത് നിരസിച്ചുകൊണ്ടും ഒരു രജിസ്ട്രേഷൻ സർട്ടിഫിക്കറ്റ് റദ്ദാക്കിക്കൊണ്ടോ അല്ലെങ്കിൽ പരിഷ്കരിച്ചുകൊണ്ടും ഉള്ളതോ 27-ാം വകുപ്പ് (1)-ാം ഉപവകുപ്പിനും, 28-ാം വകുപ്പ് (1)-ാം ഉപവകുപ്പിനും, 29-ാം വകുപ്പിനും കീഴിൽ ഉള്ളതോ ആയ അതോറിറ്റിയുടെ ഒരു ഉത്തരവുമൂലം സങ്കടമനുഭവിക്കുന്ന ഏതൊരാൾക്കും, അങ്ങനെയുള്ള തീരുമാനത്തിന്റെ തീയതി മുതൽ നാല്പത്തിയഞ്ചു ദിവസത്തിനകം, നിർണ്ണയിക്കപ്പെടാവുന്ന രീതിയിൽ അപ്പലേറ്റ് അതോറിറ്റി മുമ്പാകെ ഒരു അപ്പീൽ ബോധിപ്പിക്കാവുന്നതാണ്.

(3) (2)-ാം ഉപവകുപ്പ് പ്രകാരമുള്ള എല്ലാ അപ്പീലും നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള ഫീസോടുകൂടിയും ബോധിപ്പിക്കേണ്ടതാണ്.

(4) (2)-ാം ഉപവകുപ്പ് പ്രകാരമുള്ള ഓരോ അപ്പീലും അപ്പീൽ നൽകിയ തീയതി മുതൽ അറുപത് ദിവസങ്ങൾക്കകം, അപ്പീൽ വാദിക്ക് പറയുവാനുള്ളത് പറയുവാൻ ന്യായമായ ഒരവസരം നൽകിയതിനുശേഷം, അപ്പലേറ്റ് അതോറിറ്റി തീർപ്പാക്കേണ്ടതാണ്.

35. റിവിഷൻ.—അപ്പലേറ്റ് അതോറിറ്റിയുടെ ഉത്തരവുമൂലം സങ്കടമനുഭവിക്കുന്ന ഏതൊരാൾക്കും ഹൈക്കോടതി മുമ്പാകെ അപ്പലേറ്റ് അതോറിറ്റിയുടെ ഉത്തരവ് തീയതി മുതൽ അറുപത് ദിവസത്തിനുള്ളിൽ റിവിഷൻ ബോധിപ്പിക്കാവുന്നതാണ്.

36. പരാതി പരിഹാരം.—(1) ഏതെങ്കിലും ക്ലിനിക്കൽ സ്ഥാപനം ഈ ആക്റ്റിലെയോ അതിൻ കീഴിൽ ഉണ്ടാക്കപ്പെട്ട ചട്ടങ്ങളിലെയോ വ്യവസ്ഥകളുടെ ലംഘനം നടത്തുന്നത് സംബന്ധിച്ച് പൊതുജനങ്ങളിൽ നിന്നും പരാതികൾ സ്വീകരിക്കുന്നതിനായി, നിർണ്ണയിക്കപ്പെടാവുന്ന അങ്ങനെയുള്ള രീതിയിൽ, കൗൺസിൽ ഒരു പരാതി പരിഹാര സംവിധാനം ഉണ്ടാക്കേണ്ടതും അങ്ങനെ ലഭിക്കുന്ന പരാതികളിൽ ഉചിതമായ നടപടി സ്വീകരിക്കുവാൻ അതോറിറ്റിക്ക് നിർദ്ദേശം നൽകേണ്ടതുമാണ്.

(2) ഈ ആക്റ്റിൽ എന്തുതന്നെ അടങ്ങിയിരുന്നാലും, ഈ ആക്റ്റ് പ്രകാരം അതോറിറ്റി എടുക്കുന്ന ഏതൊരു തീരുമാനവും നടപടിയും പുറപ്പെടുവിക്കുന്ന ഉത്തരവും, പിഴശിക്ഷ ചുമത്തിയത് ഉൾപ്പെടെ, സ്വമേധയായോ അല്ലെങ്കിൽ ഏതെങ്കിലും പരാതിയിൻമേലോ പുനഃപരിശോധിക്കുവാൻ അതോറിറ്റിക്ക് നിർദ്ദേശം നൽകുന്നതിനും ഈ ആവശ്യത്തിലേക്കായി ബന്ധപ്പെട്ട ഏതൊരു ആളെയും അല്ലെങ്കിൽ രേഖയും വിളിച്ചുവരുത്തുന്നതിനും കൗൺസിലിന് അധികാരം ഉണ്ടായിരിക്കുന്നതാണ്.

അദ്ധ്യായം VIII

ക്ലിനിക്കൽ സ്ഥാപനങ്ങളുടെ പരിശോധന

37. പരിശോധന.—(1) കൗൺസിലിനോ അതോറിറ്റിക്കോ അപ്പലേറ്റ് അതോറിറ്റിക്കോ അവർ അധികാരപ്പെടുത്തിയ ഏതെങ്കിലും ഉദ്യോഗസ്ഥനോ ഏതെങ്കിലും ക്ലിനിക്കൽ സ്ഥാപനം അതിന്റെ കെട്ടിടം, ഛബോറട്ടറികൾ, രോഗനിർണ്ണയ സൗകര്യങ്ങൾ, ഉപകരണങ്ങൾ കൂടാതെ ക്ലിനിക്കൽ സ്ഥാപനം നടത്തിയതോ ചെയ്തതോ ആയ പ്രവൃത്തികൾ എന്നിവ സംബന്ധിച്ച് ആ ക്ലിനിക്കൽ സ്ഥാപനത്തിന് നോട്ടീസ് നൽകിക്കൊണ്ടും ആ സ്ഥാപനത്തെ അവിടെ പ്രതിനിധാനം ചെയ്യുന്നതിനുള്ള അവകാശം നൽകിക്കൊണ്ടും അവർ നിർദ്ദേശിച്ചുകൊടുക്കുന്ന അങ്ങനെയുള്ള ആളോ ആളുകളോ മുഖേന ഏതെങ്കിലും നിലവാരമോ രജിസ്ട്രേഷന്റെ ഉപാധികളോ സംബന്ധിച്ച് ഒരു പരിശോധന നടത്തിക്കുന്നതിനോ അന്വേഷണം നടത്തിക്കുന്നതിനോ അവകാശമുണ്ടായിരിക്കുന്നതാണ്.

(2) ഏതെങ്കിലും ക്ലിനിക്കൽ സ്ഥാപനം പരിശോധന നടത്തുന്ന ഏതെങ്കിലും ഉദ്യോഗസ്ഥനോ അസ്സസ്സറോ അയാളുടെ കണ്ടെത്തലുകൾ ഉൾപ്പെടെയുള്ള ഒരു റിപ്പോർട്ട്, പരിശോധന അവസാനിച്ച് നാൽപ്പത്തിയെട്ട് മണിക്കൂറുകൾക്കകം, പരിശോധനയ്ക്ക് ചുമതലപ്പെടുത്തിയ അധികാരിസ്ഥാനത്തിന് മുമ്പാകെ സമർപ്പിക്കേണ്ടതാണ്. അധിക വിവരങ്ങൾ ആരായുന്നപക്ഷം, നാൽപ്പത്തിയെട്ട് മണിക്കൂറുകൾക്കകം അയാൾ ഒരു പ്രഥമ റിപ്പോർട്ട് സമർപ്പിക്കേണ്ടതും അങ്ങനെയുള്ള വിവരങ്ങൾ അയാൾക്ക് ലഭ്യമാക്കിയ ശേഷമുള്ള നാൽപ്പത്തിയെട്ട് മണിക്കൂറുകൾക്കകം അന്തിമ റിപ്പോർട്ട് സമർപ്പിക്കേണ്ടതുമാണ്.

(3) ക്ലിനിക്കൽ സ്ഥാപനങ്ങളുടെ അസ്സസ്സ്മെന്റ് നടത്തുന്നതിന് യോഗ്യതയുള്ള ആളുകളെ സംബന്ധിച്ച് കൗൺസിൽ വിജ്ഞാപനം ചെയ്യേണ്ടതാണ്.

(4) പരിശോധനയുടെയോ അന്വേഷണത്തിന്റെയോ ഫലത്തെ സംബന്ധിച്ചിട്ടുള്ള കൗൺസിലിന്റെയോ അതോറിറ്റിയുടെയോ അഭിപ്രായങ്ങൾ, അതതു സംഗതിപോലെ, കൗൺസിലോ അതോറിറ്റിയോ ക്ലിനിക്കൽ സ്ഥാപനത്തെ അറിയിക്കേണ്ടതും അതിന്മേലുള്ള ക്ലിനിക്കൽ സ്ഥാപനത്തിന്റെ അഭിപ്രായം തിട്ടപ്പെടുത്തിയ ശേഷം എടുക്കേണ്ട നടപടി സംബന്ധിച്ച് ആ സ്ഥാപനത്തിന് നിർദ്ദേശം നൽകാവുന്നതുമാണ്.

(5) പരിശോധനയുടെയോ അന്വേഷണത്തിന്റെയോ ഫലങ്ങളിൻമേൽ എടുക്കുന്നതിന് നിർദ്ദേശിച്ചിട്ടുള്ളതോ എടുത്തതോ ആയ നടപടി, ക്ലിനിക്കൽ സ്ഥാപനം, അതതുസംഗതിപോലെ കൗൺസിലിനോ അതോറിറ്റിക്കോ റിപ്പോർട്ട് ചെയ്യേണ്ടതും അങ്ങനെയുള്ള റിപ്പോർട്ട് കൗൺസിലോ അതോറിറ്റിയോ നിർദ്ദേശിച്ചേക്കാവുന്ന സമയത്തിനകം നൽകേണ്ടതുമാണ്.

(6) കൗൺസിലിനോ അതോറിറ്റിക്കോ, തൃപ്തികരമായ നടപടി ക്ലിനിക്കൽ സ്ഥാപനം എടുക്കാതിരിക്കുന്ന സംഗതിയിൽ, അതത് സംഗതിപോലെ, കൗൺസിലോ അതോറിറ്റിയോ, ന്യായമായ ഒരു സമയത്തിനകം ക്ലിനിക്കൽ സ്ഥാപനം നൽകിയ ഏതെങ്കിലും വിശദീകരണമോ സമർപ്പിച്ച നിവേദനമോ പരിഗണിച്ചശേഷം, കൗൺസിലിന് അല്ലെങ്കിൽ അതോറിറ്റിക്ക് അതിന് യുക്തമെന്ന് കരുതുന്ന അങ്ങനെയുള്ള നിർദ്ദേശങ്ങൾ പുറപ്പെടുവിക്കാവുന്നതും അങ്ങനെയുള്ള നിർദ്ദേശങ്ങൾ ക്ലിനിക്കൽ സ്ഥാപനം പാലിക്കേണ്ടതുമാണ്.

(7) (5)-ാം ഉപവകുപ്പ് പ്രകാരമുള്ള റിപ്പോർട്ടിൽ ചൂണ്ടിക്കാണിച്ച ഒരു ന്യൂനത പരിഹരിക്കപ്പെട്ടുവെന്ന ക്ലിനിക്കൽ സ്ഥാപനത്തിന്റെ അവകാശവാദം പരിശോധിക്കുന്ന തിനല്ലാതെ ആദ്യ പരിശോധനയുടെ തീയതി മുതൽ മൂന്ന് മാസത്തിനകം അങ്ങനെയുള്ള യാതൊരു പരിശോധനയും നടത്താൻ പാടില്ലാത്തതും ന്യൂനത പരിഹരിച്ചതിനുശേഷം കൗൺസിലിന്റെയോ അപ്പലേറ്റ് അതോറിറ്റിയുടെയോ നിർദ്ദേശമില്ലാതെ ഒരു വർഷത്തിനുള്ളിൽ രണ്ടിൽ കൂടുതൽ പരിശോധനകൾ നടത്താൻ പാടില്ലാത്തതുംകൂണ്.

38. പ്രവേശിക്കുന്നതിനും പരിശോധിക്കുന്നതിനുമുള്ള അധികാരം.—

രജിസ്ട്രേഷനില്ലാതെ ഒരു ക്ലിനിക്കൽ സ്ഥാപനം ആരേങ്കിലും നടത്തി വരുന്നതായി സംശയിക്കുന്നതിനുള്ള എന്തെങ്കിലും കാരണമുണ്ടെങ്കിൽ, കൗൺസിലിനോ അതോറിറ്റിക്കോ അത് അധികാരപ്പെടുത്തിയ ഏതെങ്കിലും ഉദ്യോഗസ്ഥനോ, നിർണ്ണയിക്കപ്പെടാവുന്ന രീതിയിൽ, ന്യായമായ ഏത് സമയത്തും അവിടെ പ്രവേശിക്കാവുന്നതും പരിശോധന നടത്താവുന്നതും, പരിശോധനയ്ക്കോ അന്വേഷണത്തിനോ ആവശ്യമായ ന്യായമായ സൗകര്യങ്ങൾ ക്ലിനിക്കൽ സ്ഥാപനം നൽകേണ്ടതും അവിടെ പ്രതിനിധാനം ചെയ്യപ്പെടുന്നതിന് അതിന് അവകാശമുണ്ടായിരിക്കുന്നതുമാണ്.

അദ്ധ്യായം IX

പലവക

39. രജിസ്ട്രേഷൻ സർട്ടിഫിക്കറ്റും മറ്റ് വിവരവും ക്ലിനിക്കൽ സ്ഥാപനം പ്രദർശിപ്പിക്കണമെന്ന്.—(1) ഓരോ ക്ലിനിക്കൽ സ്ഥാപനവും ആ ക്ലിനിക്കൽ സ്ഥാപനത്തിലെ ശ്രദ്ധിക്കപ്പെടുന്ന ഒരു സ്ഥലത്ത് അതിന്റെ താത്കാലികമോ സ്ഥിരമോ ആയ രജിസ്ട്രേഷൻ സർട്ടിഫിക്കറ്റ് പ്രദർശിപ്പിക്കേണ്ടതാണ്.

(2) ഓരോ ക്ലിനിക്കൽ സ്ഥാപനവും, അവിടെ നൽകിവരുന്ന ഓരോ തരത്തിലുള്ള സേവനങ്ങൾക്കും ലഭ്യമായ സൗകര്യങ്ങൾക്കും ഈടാക്കുന്ന ഫീസ് നിരക്കും പാക്കേജ് നിരക്കും രോഗികളുടെ അറിവിലേക്കായി ആ ക്ലിനിക്കൽ സ്ഥാപനത്തിലെ ശ്രദ്ധിക്കപ്പെടുന്ന ഒരു സ്ഥലത്ത് മലയാളത്തിലും അതുപോലെ ഇംഗ്ലീഷിലും പ്രദർശിപ്പിക്കേണ്ടതാണ്.

(3) സംസ്ഥാനത്തെ എല്ലാ ക്ലിനിക്കൽ സ്ഥാപനങ്ങളും പ്രത്യേക നടപടി ക്രമങ്ങൾക്കായുള്ള പാക്കേജ് പ്രദർശിപ്പിക്കേണ്ടതാണ്.

(4) യാതൊരു ക്ലിനിക്കൽ സ്ഥാപനവും പ്രദർശിപ്പിച്ചിട്ടുള്ളതിനേക്കാൾ കൂടുതൽ ഫീസോ പാക്കേജ് നിരക്കോ ഈടാക്കാൻ പാടുള്ളതല്ല.

40. മെഡിക്കൽ രേഖകൾ സൂക്ഷിച്ചുപോരൽ.—ഓരോ ക്ലിനിക്കൽ സ്ഥാപനവും രോഗികളുടെ രോഗനിർണ്ണയം, പരിശോധനാ ഫലം, നൽകിയ ചികിത്സ, വിടുതൽ സമയത്തുള്ള സ്ഥിതി, രോഗികൾക്ക് നൽകിയ ഉപദേശം എന്നിവ സംബന്ധിച്ചുള്ള മെഡിക്കൽ രേഖകൾ തൽസമയം പ്രാബല്യത്തിലുള്ള നിയമങ്ങൾക്ക് വിധേയമായി സൂക്ഷിച്ചുപോരേണ്ടതും അവയുടെ ഒരു പകർപ്പ് രോഗിക്കോ അവരുടെ ബന്ധുക്കൾക്കോ സൗജന്യമായി ലഭ്യമാക്കേണ്ടതുമാണ്.

41. അതോറിറ്റി വഴി വിവരം പ്രദർശിപ്പിക്കൽ.—(1) താത്കാലികമോ സ്ഥിരമോ ആയ രജിസ്ട്രേഷൻ നൽകി മുപ്പത് ദിവസങ്ങൾക്കകം, നിർണ്ണയിക്കപ്പെടാവുന്ന അങ്ങനെയുള്ള മീതിയിൽ, ക്ലിനിക്കൽ സ്ഥാപനത്തെ സംബന്ധിച്ച വിശദവിവരങ്ങൾ പ്രസിദ്ധീകരിക്കുവാൻ അതോറിറ്റി നടപടി സ്വീകരിക്കേണ്ടതാണ്.

(2) താത്കാലികമോ സ്ഥിരമോ ആയ രജിസ്ട്രേഷൻ കാലാവധി തീർന്നതോ റദ്ദാക്കിയതോ അല്ലെങ്കിൽ പ്രവർത്തനം നിലച്ചതോ ആയ ക്ലിനിക്കൽ സ്ഥാപനങ്ങളുടെ പേരുകൾ കേരള ക്ലിനിക്കൽ എസ്റ്റാബ്ലിഷ്മെന്റ് കൗൺസിലിന്റെ വെബ്സൈറ്റിൽ പ്രസിദ്ധീകരിക്കുവാൻ അതോറിറ്റി നടപടി സ്വീകരിക്കേണ്ടതാണ്.

42. ഉത്തമവിശ്വാസപൂർവ്വം ചെയ്ത പ്രവൃത്തികൾക്ക് സംരക്ഷണം.—(1) ഈ ആക്റ്റിലെയോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലെയോ വ്യവസ്ഥകൾക്ക് അനുസൃതമായി ഉത്തമവിശ്വാസപൂർവ്വം ചെയ്തതോ ചെയ്യുവാൻ ഉദ്ദേശിച്ചതോ ആയ യാതൊരു കാര്യവും സംബന്ധിച്ച് ഏതെങ്കിലും അംഗത്തിനോ ജീവനക്കാരനോ അല്ലെങ്കിൽ അതോറിറ്റിയോ കൗൺസിലോ അധികാരപ്പെടുത്തിയ മറ്റേതെങ്കിലും ഉദ്യോഗസ്ഥനോ എതിരായി യാതൊരു വ്യവഹാരമോ പ്രോസിക്യൂഷനോ മറ്റ് നിയമ നടപടികളോ നിലനിൽക്കുന്നതല്ല.

(2) ഈ ആക്റ്റിലെയോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ചട്ടങ്ങളിലെയോ വ്യവസ്ഥകൾക്ക് അനുസൃതമായി ഉത്തമ വിശ്വാസപൂർവ്വം ചെയ്തതോ ചെയ്യുവാൻ ഉദ്ദേശിച്ചതോ ആയ ഏതെങ്കിലും പ്രവൃത്തിമൂലം ഉണ്ടായതോ ഉണ്ടാകാൻ ഇടയുള്ളതോ ആയ ഏതെങ്കിലും നഷ്ടമോ നാശനഷ്ടമോ സംബന്ധിച്ച് അതോറിറ്റിക്കോ കൗൺസിലിനോ എതിരായി യാതൊരു വ്യവഹാരമോ മറ്റ് നിയമ നടപടികളോ നിലനിൽക്കുന്നതല്ല.

43. പിഴ ഈടാക്കൽ.—ഈ ആക്റ്റിൻകീഴിൽ ചുമത്തിയതും എന്നാൽ ഒടുക്കാതിരിക്കുന്നതുമായ പിഴകൾ ഭൂമിയിന്മേലുള്ള നികുതി കൂടിശ്ശിക എന്ന പോലെ ഈടാക്കേണ്ടതാണ്.

44. നിർദ്ദേശങ്ങൾ നൽകുന്നതിനുള്ള അധികാരം.—ഈ ആക്റ്റിലെ മുൻപറഞ്ഞ വ്യവസ്ഥകൾക്ക് ഭംഗം വരാതെ ആക്റ്റിലെ വ്യവസ്ഥകൾ നടപ്പിലാക്കുന്നതിനുള്ള നിർദ്ദേശങ്ങൾ നൽകുന്നതിനും റിട്ടേണുകളും, സ്ഥിതിവിവരക്കണക്കുകളും പൊതുജനാരോഗ്യത്തേയും ആരോഗ്യ പരിപാലനത്തേയും സംബന്ധിച്ച മറ്റ് വിവരങ്ങളും ആവശ്യപ്പെടുന്നതിനും സർക്കാരിന് അധികാരം ഉണ്ടായിരിക്കുന്നതാണ്.

45. അതോറിറ്റിയുടെയും കൗൺസിലിന്റെയും ജീവനക്കാർ പബ്ളിക് സെർവന്റുമാരായിരിക്കുമെന്ന്.—കൗൺസിലിന്റെയും അതോറിറ്റിയുടെയും ഓരോ ജീവനക്കാരനും ഈ ആക്റ്റിലെയും അതിൻകീഴിൽ ഉണ്ടാക്കപ്പെട്ട ഏതെങ്കിലും ചട്ടങ്ങളിലെയും വ്യവസ്ഥകൾക്ക് അനുസൃതമായി പ്രവർത്തിക്കുമ്പോഴോ പ്രവർത്തിക്കുന്നതായി കരുതപ്പെടുമ്പോഴോ 1860-ലെ ഇന്ത്യൻ ശിക്ഷാനിയമ സംഹിതയുടെ (1860-ലെ 45-ാം കേന്ദ്ര ആക്റ്റ്) 21-ാം വകുപ്പിന്റെ അർത്ഥവ്യാപ്തിയിൽ വരുന്ന പബ്ളിക് സെർവന്റുമാരായി കണക്കാക്കപ്പെടുന്നതാണ്.

46. സിവിൽ കോടതികളുടെ അധികാരിതയ്ക്ക് വിധേയം.—അതോറിറ്റിയോ കൗൺസിലിലോ അവർ ചുമതലപ്പെടുത്തിയ ഏതെങ്കിലും ഉദ്യോഗസ്ഥനോ ഈ ആക്റ്റ് പ്രകാരമോ അതിൻകീഴിലോ തീർപ്പാക്കേണ്ടതോ തീരുമാനിക്കേണ്ടതോ കൈകാര്യം ചെയ്യേണ്ടതോ നിർണ്ണയിക്കേണ്ടതോ പുറപ്പെടുവിക്കേണ്ടതോ ആയ ഏതെങ്കിലും പ്രശ്നം ഒത്തുതീർപ്പാക്കുന്നതിനോ, തീരുമാനിക്കുന്നതിനോ കൈകാര്യം ചെയ്യുന്നതിനോ ഏതെങ്കിലും കാര്യം നിർണ്ണയിക്കുന്നതിനോ അല്ലെങ്കിൽ ഏതെങ്കിലും ഉത്തരവിൽ ഇടപെടുന്നതിനോ യാതൊരു സിവിൽ കോടതിക്കും അധികാരിത ഉണ്ടായിരിക്കുന്നതല്ല.

47. അത്യാഹിതത്തിൽപ്പെട്ടവരുടെ ചികിത്സ.—(1) രോഗിയുടെ ജീവൻ രക്ഷിക്കുന്നതിനും മറ്റേതെങ്കിലും ആശുപത്രികളിൽ രോഗിയെ സുരക്ഷിതമായി എത്തിക്കുന്നതിനും ആവശ്യമായി വരുന്ന വിധത്തിലുള്ളതും സ്ഥാപനത്തിൽ ലഭ്യമായ ജീവനക്കാരെയും സൗകര്യങ്ങൾ ഉപയോഗപ്പെടുത്തിക്കൊണ്ട് നൽകാൻ കഴിയുന്നതുമായ അങ്ങനെയുള്ള മെഡിക്കൽ പരിശോധനയും ചികിത്സയും ക്ലിനിക്കൽ സ്ഥാപനം നൽകേണ്ടതാണ്.

(2) ഓരോ വിഭാഗത്തിലുമുള്ള ക്ലിനിക്കൽ സ്ഥാപനവും നൽകേണ്ടുന്ന ജീവൻ രക്ഷാ സേവനങ്ങൾ കൗൺസിൽ വിജ്ഞാപനം ചെയ്യേണ്ടതാണ്.

48. കൗൺസിലിലെയും അതോറിറ്റിയിലെയും അംഗങ്ങളുടെ ഔദ്യോഗിക കാലാവധി, ആകസ്മിക ഒഴിവുകൾ, രാജി വയ്ക്കൽ തുടങ്ങിയവ.—(1) കൗൺസിലിലെയും അതോറിറ്റിയിലെയും അനുദ്യോഗിക അംഗങ്ങളുടെ ഉദ്യോഗ കാലാവധി അവർ നാമനിർദ്ദേശം ചെയ്യപ്പെട്ട വിജ്ഞാപന തീയതി മുതൽ മൂന്ന് വർഷക്കാലമായിരിക്കുന്നതും രണ്ടിൽ കൂടുതൽ തവണ അംഗമായി ഉദ്യോഗം വഹിക്കാൻ പാടില്ലാത്തതുമാകുന്നു.

(2) ഒരു അനുദ്യോഗിക അംഗത്തിന്റെ ആകസ്മിക ഒഴിവ് പുതിയ നാമനിർദ്ദേശം വഴി ചെയർപേഴ്സൺ നികത്തേണ്ടതും അപ്രകാരം നാമനിർദ്ദേശം ചെയ്യപ്പെട്ട അംഗം, അദ്ദേഹത്തെ ആരുടെ സ്ഥാനത്തേക്കുണ്ടോ നാമനിർദ്ദേശം ചെയ്യപ്പെട്ടത് ആ അംഗത്തിന്റെ ശേഷിക്കുന്ന കാലയളവിലേക്ക് മാത്രം ഉദ്യോഗം വഹിക്കേണ്ടതുമാണ്.

(3) കൗൺസിലിലെയോ അതോറിറ്റിയിലെയോ ഏതൊരംഗത്തിനും ഏതു സമയത്തും, അതത് സംഗതി പോലെ കൗൺസിലിന്റെ അല്ലെങ്കിൽ അതോറിറ്റിയുടെ ചെയർപേഴ്സനെ അഭിസംബോധന ചെയ്ത് സ്വന്തം കൈപ്പട്ടയിൽ എഴുതി നൽകിക്കൊണ്ട് രാജിവയ്ക്കാവുന്നതും രാജിക്കത്തിൽ പരാമർശിച്ച തീയതി മുതൽ അല്ലെങ്കിൽ തീയതി പരാമർശിക്കാത്തപക്ഷം ചെയർപേഴ്സൺ രാജി സ്വീകരിച്ച തീയതി മുതൽ പ്രാബല്യത്തോടെ നിയമപരമായി ഉദ്യോഗം രാജി വച്ചതായി കരുതപ്പെടേണ്ടതുമാണ്.

49. അംഗത്വത്തിനുള്ള അയോഗ്യത.—കൗൺസിലിന്റെയും അതോറിറ്റിയുടെയും അംഗമായിരിക്കുന്നതിന്, അയാൾ,—

- (എ) ഒരു അവിമുക്ത നിർദ്ധനനായി പ്രഖ്യാപിക്കപ്പെടുകയാണെങ്കിൽ; അഥവാ
- (ബി) ബുദ്ധിസ്ഥിരത ഇല്ലാതായിത്തീരുകയും അധികാരിതയുള്ള ഒരു കോടതിയിൽ അപ്രകാരം പ്രഖ്യാപിക്കപ്പെടുകയാണെങ്കിൽ; അഥവാ
- (സി) സദാചാരദുഷ്ട്യം ഉൾപ്പെടുന്നതായി സർക്കാർ കരുതുന്ന ഒരു കുറ്റത്തിനോ സാമ്പത്തിക ക്രമക്കേടുകൾക്കോ ശിക്ഷിക്കപ്പെടുകയാണെങ്കിൽ; അഥവാ
- (ഡി) സർക്കാരിന്റെയോ കേന്ദ്ര സർക്കാരിന്റെയോ സേവനത്തിൽ നിന്നോ സർക്കാരിന്റെയോ കേന്ദ്ര സർക്കാരിന്റെയോ ഉടമസ്ഥതയിലോ നിയന്ത്രണത്തിലോ ഉള്ള ഒരു കോർപ്പറേഷന്റെയോ സേവനത്തിൽ നിന്നും നീക്കം ചെയ്യപ്പെട്ടതോ പിരിച്ചുവിടപ്പെട്ടതോ ആണെങ്കിൽ; അഥവാ
- (ഇ) സർക്കാരിന്റെ അഭിപ്രായത്തിൽ, ഒരു അംഗമെന്ന നിലയിൽ അയാളുടെ ചുമതലകൾ നിർവ്വഹിക്കുന്നതിനെ ദോഷകരമായി ബാധിക്കുവാനിടയുള്ള സാമ്പത്തികമായതോ അങ്ങനെയുള്ള മറ്റു താൽപര്യങ്ങളോ കൗൺസിലിലോ അതോറിറ്റിയിലോ അയാൾക്ക് ഉണ്ടെങ്കിൽ,

അയോഗ്യനായിരിക്കുന്നതാണ്.

50. വാർഷിക റിപ്പോർട്ട്.—(1) കൗൺസിൽ ഓരോ വർഷവും ഈ ആക്റ്റ് പ്രകാരമുള്ള അതിന്റെ ആ വർഷത്തെ പ്രവർത്തനങ്ങളുടെ ഒരു റിപ്പോർട്ട് തയ്യാറാക്കേണ്ടതും അത് നിർണ്ണയിക്കപ്പെടാവുന്ന അങ്ങനെയുള്ള രീതിയിലും അങ്ങനെയുള്ള സമയത്തും സർക്കാരിന് സമർപ്പിക്കേണ്ടതുമാണ്.

(2) (1)-ാം ഉപവകുപ്പ് പ്രകാരമുള്ള റിപ്പോർട്ട് ലഭിച്ച ശേഷം കഴിയുന്നത്ര വേഗം സർക്കാർ അത് നിയമസഭ മുന്നാകെ വയ്ക്കേണ്ടതാണ്.

51. വൈഷമ്യങ്ങൾ നീക്കം ചെയ്യുന്നതിനുള്ള അധികാരം.—(1) ഈ ആക്റ്റിലെ വ്യവസ്ഥകൾക്ക് പ്രാബല്യം നൽകുന്നതിന് എന്തെങ്കിലും വൈഷമ്യം ഉണ്ടാകുന്ന പക്ഷം, സർക്കാരിന്, ഔദ്യോഗിക ഗസറ്റിൽ പ്രസിദ്ധപ്പെടുത്തുന്ന ഉത്തരവ് വഴി, ആ വൈഷമ്യം നീക്കം ചെയ്യുന്നതിന് ആവശ്യമെന്ന് അത് കരുതുന്നതും ഈ ആക്റ്റിലെ വ്യവസ്ഥകൾക്ക് വിരുദ്ധമല്ലാത്തതുമായ വ്യവസ്ഥകൾ ഉണ്ടാക്കാവുന്നതാണ്.

എന്നാൽ, ഈ ആക്റ്റ് പ്രാബല്യത്തിൽ വന്ന് രണ്ട് വർഷത്തിനുശേഷം അങ്ങനെയുള്ള യാതൊരു ഉത്തരവും പുറപ്പെടുവിക്കാൻ പാടുള്ളതല്ല.

(2) ഈ വകുപ്പ് പ്രകാരം പുറപ്പെടുവിച്ച ഓരോ ഉത്തരവും അത് പുറപ്പെടുവിച്ച ശേഷം, കഴിയുന്നത്ര വേഗം, നിയമസഭ മുന്നാകെ വയ്ക്കേണ്ടതാണ്.

52. ചട്ടങ്ങൾ ഉണ്ടാക്കുവാനുള്ള അധികാരം.—(1) സർക്കാരിന്, വിജ്ഞാപനം വഴി, ഈ ആക്റ്റിലെ എല്ലാമോ ഏതെങ്കിലുമോ വ്യവസ്ഥകൾ നടപ്പിലാക്കുന്നതിന് ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും, മുൻപാഞ്ഞ അധികാരത്തിന്റെ സാമാന്യതയ്ക്ക് ഭംഗം വരാതെയും, അങ്ങനെയുള്ള ചട്ടങ്ങളിൽ താഴെ പറയുന്ന എല്ലാമോ ഏതെങ്കിലുമോ കാര്യങ്ങൾക്ക് വ്യവസ്ഥ ചെയ്യാവുന്നതാണ്, അതായത്:—

(എ) 2-ാം വകുപ്പ് (സി) ഖണ്ഡപ്രകാരമുള്ള രോഗനിർണ്ണയത്തിന്റെ രീതി;

(ബി) 4-ാം വകുപ്പ് (1)-ാം ഉപവകുപ്പ് (ഡി) ഖണ്ഡപ്രകാരം പരിശോധനയ്ക്കും വിലയിരുത്തലിനുമായി അസ്സസ്സർമാരുടെ പാനലിനെ നിയമിക്കുന്ന രീതി;

(സി) 4-ാം വകുപ്പ് (1)-ാം ഉപവകുപ്പ് (ഇ) ഖണ്ഡപ്രകാരം ആനുകാലിക പരിശോധന നടത്തുന്ന രീതി;

(ഡി) 6-ാം വകുപ്പ് (2)-ാം ഉപവകുപ്പ് പ്രകാരം നിയമിക്കപ്പെടുന്ന ഉപസമിതികളുടെ കാലാവധി;

(ഇ) നിർവ്വാഹക സമിതിയുടെ അധികാരങ്ങളും ചുമതലകളും, 9-ാം വകുപ്പ് പ്രകാരം നിർവ്വാഹക സമിതി നടത്തേണ്ട പ്രവർത്തനങ്ങളുടെ രീതി;

(എഫ്) 11-ാം വകുപ്പ് പ്രകാരം ഒരു യോഗത്തിനുള്ള ക്വാററവും കൗൺസിലിന്റെ യോഗങ്ങളിലെ ബിസിനസ്സ് നടത്തിപ്പിന്റെ നടപടിക്രമവും;

(ജി) 12-ാം വകുപ്പ് (1)-ാം ഉപവകുപ്പ് പ്രകാരമുള്ള ക്ലിനിക്കൽ സ്ഥാപനങ്ങളുടെ സ്റ്റേറ്റ് രജിസ്റ്ററിന്റെ ഫാറവും വിശദാംശങ്ങളും;

(എച്ച്) 14-ാം വകുപ്പ് (2)-ാം ഉപവകുപ്പ് പ്രകാരം അതോറിറ്റിയുടെ അധികാരങ്ങൾ വൈസ്-ചെയർപേഴ്സൺ വിനിയോഗിക്കേണ്ട രീതി;

(ഐ) 14-ാം വകുപ്പ് (3)-ാം ഉപവകുപ്പ് (ഇ) ഖണ്ഡപ്രകാരം അതോറിറ്റി നിർവ്വഹിക്കേണ്ട മറ്റ് ചുമതലകൾ;

(ജെ) 15-ാം വകുപ്പ് (സി) ഖണ്ഡപ്രകാരം ഉറപ്പ് നൽകുന്നതിനുള്ള ഫാറം;

(കെ) 15-ാം വകുപ്പ് (എഫ്) ഖണ്ഡപ്രകാരം ക്ലിനിക്കൽ സ്ഥാപനങ്ങളുടെ രജിസ്ട്രേഷനുവേണ്ടിയുള്ള മറ്റേതെങ്കിലും ഉപാധികൾ;

(എൽ) 16-ാം വകുപ്പ് (4)-ാം ഉപവകുപ്പ് പ്രകാരം താൽകാലിക രജിസ്ട്രേഷനുള്ള ക്ലിനിക്കൽ സ്ഥാപനങ്ങൾ, സ്ഥിരം രജിസ്ട്രേഷനുള്ള നിലവാരം ആർജ്ജിക്കുന്നതിനുള്ള കാലയളവ്;

(എം) 16-ാം വകുപ്പ് (5)-ാം ഉപവകുപ്പ് പ്രകാരം ഈ ആക്റ്റിന്റെ പ്രാരംഭത്തിനുശേഷം നിലവിൽ വന്ന ക്ലിനിക്കൽ സ്ഥാപനങ്ങൾ സ്ഥിരം രജിസ്ട്രേഷനുവേണ്ടി അപേക്ഷിക്കേണ്ട കാലയളവ്;

(എൻ) 17-ാം വകുപ്പ് (1)-ാം ഉപവകുപ്പ് പ്രകാരം താൽകാലിക രജിസ്ട്രേഷനുവേണ്ടിയുള്ള അപേക്ഷാ ഫാറവും, ഫീസും;

(ഒ) 19-ാം വകുപ്പ് (1)-ാം ഉപവകുപ്പ് പ്രകാരം സ്ഥിരം രജിസ്ട്രേഷനുവേണ്ടി അപേക്ഷിക്കുന്നതിനുള്ള ഫാറവും, രീതിയും, ഫീസും;

(പി) 19-ാം വകുപ്പ് (3)-ാം ഉപവകുപ്പ് പ്രകാരം ക്ലിനിക്കൽ സ്ഥാപനങ്ങളുടെ വിശദവിവരങ്ങൾ പ്രസിദ്ധീകരിക്കുന്ന രീതി;

(ക്യൂ) 19-ാം വകുപ്പ് (6)-ാം ഉപവകുപ്പ് പ്രകാരം നൽകുന്ന സ്ഥിര രജിസ്ട്രേഷന്റെ ഫാറവും വിശദാംശങ്ങളും;

(ആർ) 19-ാം വകുപ്പ് (11)-ാം ഉപവകുപ്പ് പ്രകാരം ക്ലിനിക്കൽ സ്ഥാപനങ്ങളുടെ പരിശോധനാ ഫലങ്ങൾ പൊതുജനങ്ങൾക്ക് ലഭ്യമാക്കേണ്ട രീതി;

(എസ്) 19-ാം വകുപ്പ് (14)-ാം ഉപവകുപ്പ് പ്രകാരം ക്ലിനിക്കൽ സ്ഥാപനങ്ങളുടെ താൽകാലികമോ സ്ഥിരമോ ആയ രജിസ്ട്രേഷൻ റദ്ദാക്കുന്ന രീതി;

(റ്റി) 20-ാം വകുപ്പ് പ്രകാരം സ്ഥിരം രജിസ്ട്രേഷൻ പുതുക്കുന്നതിനുള്ള ഫീസ്;

(യു) 21-ാം വകുപ്പ് പ്രകാരം വിനിർദ്ദേശിക്കപ്പെട്ട തീയതി കഴിഞ്ഞ ശേഷം സ്ഥിരം രജിസ്ട്രേഷൻ പുതുക്കുന്നതിനുള്ള വർദ്ധിപ്പിച്ച ഫീസ്;

(വി) 22-ാം വകുപ്പ് പ്രകാരം താൽകാലികമോ സ്ഥിരമോ ആയ രജിസ്ട്രേഷനു വേണ്ടിയുള്ള അപേക്ഷ ലഭിച്ചതിനുള്ള കൈപ്പറ്റ് രസീതിന്റെ മാതൃക;

(ഡബ്ല്യു) 23-ാം വകുപ്പ് (1)-ാം ഉപവകുപ്പ് പ്രകാരം താൽക്കാലികം അല്ലെങ്കിൽ സ്ഥിരം രജിസ്ട്രേഷൻ സർട്ടിഫിക്കറ്റിന്റെ ഫാറവും വിശദാംശങ്ങളും;

(എക്സ്) 27-ാം വകുപ്പ് (2)-ാം ഉപവകുപ്പും 28-ാം വകുപ്പ് (3)-ാം ഉപവകുപ്പും പ്രകാരം ഈ ആക്റ്റിൻകീഴിൽ അതോറിറ്റി അന്വേഷണം നടത്തേണ്ട രീതി;

(വൈ) 34-ാം വകുപ്പ് (2)-ാം ഉപവകുപ്പ് പ്രകാരം ഈ ആക്റ്റിൻകീഴിൽ അപ്പീൽ ഫയൽ ചെയ്യേണ്ട രീതി;

(ഇസഡ്) 27-ാം വകുപ്പ് (6)-ാം ഉപവകുപ്പും 28-ാം വകുപ്പ് (8)-ാം ഉപവകുപ്പും പ്രകാരം അപ്പീൽ ഫയൽ ചെയ്യുന്നതിനുള്ള ഫാറവും ഫീസും;

(ഇസഡ് എ) 33-ാം വകുപ്പ് പ്രകാരം കൗൺസിലിലെയും അതോറിറ്റിയിലെയും അംഗങ്ങൾക്കും അനൗദ്യോഗിക അംഗങ്ങൾക്കും പരാതി പരിഹാര കമ്മിറ്റിയിലെ അംഗങ്ങൾക്കും അസ്സസ്സർമാർക്കും ഉപസമിതിയിലെ അംഗങ്ങൾക്കും നൽകേണ്ടതായ ബത്തകൾ;

(ഇസഡ് ബി) 36-ാം വകുപ്പിൻ കീഴിൽ പരാതി പരിഹാര സംവിധാനം ഉണ്ടാക്കുന്നതിനുള്ള രീതി;

(ഇസഡ് സി) 38-ാം വകുപ്പിൻ കീഴിൽ ഒരു ക്ലിനിക്കൽ സ്ഥാപനത്തിൽ പരിശോധന നടത്തേണ്ടതായ രീതി;

(ഇസഡ് ഡി) 41-ാം വകുപ്പ് (1)-ാം ഉപവകുപ്പ് പ്രകാരം അതോറിറ്റി ക്ലിനിക്കൽ സ്ഥാപനത്തിന്റെ വിവരങ്ങൾ പ്രസിദ്ധീകരിക്കേണ്ട രീതി;

(ഇസഡ് ഇ) 50-ാം വകുപ്പ് പ്രകാരമുള്ള റിപ്പോർട്ടിന്റെ രീതി;

(ഇസഡ് എഫ്) നിർണ്ണയിക്കപ്പെടേണ്ടതോ നിർണ്ണയിക്കപ്പെടാവുന്നതോ ആയ മറ്റ് ഏതൊരു കാര്യവും.

(3) ഈ ആക്റ്റ് പ്രകാരം ഉണ്ടാക്കിയിട്ടുള്ള ഓരോ ചട്ടവും, അത് ഉണ്ടാക്കിയതിനു ശേഷം, കഴിയുന്നത്രവേഗം, നിയമസഭ സമ്മേളനത്തിലായിരിക്കുമ്പോൾ സഭ മുമ്പാകെ ഒരു സമ്മേളനത്തിലോ അല്ലെങ്കിൽ തുടർച്ചയായ രണ്ട് സമ്മേളനങ്ങളിലോപെടാവുന്ന ആകെ പതിനാല് ദിവസത്തേക്ക് വയ്ക്കേണ്ടതും അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തു വരുന്ന സമ്മേളനമോ അവസാനിക്കുന്നതിനുമുമ്പ്, നിയമസഭ ആ ചട്ടത്തിൽ എന്തെങ്കിലും രൂപഭേദം വരുത്തുകയോ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്ന പക്ഷം, ആ ചട്ടത്തിന്, അതിനുശേഷം, അതത് സംഗതിപോലെ, അപ്രകാരം രൂപഭേദപ്പെടുത്തിയ രൂപത്തിൽ

മാത്രം പ്രാബല്യം ഉണ്ടായിരിക്കുകയോ, അഥവാ യാതൊരു പ്രാബല്യവും ഇല്ലാതായിത്തീരുകയോ ചെയ്യുന്നതുകൊണ്ടു; എന്നിരുന്നാലും അങ്ങനെയുള്ള ഏതെങ്കിലും രൂപഭേദപ്പെടുത്തലോ നദാക്കലോ ആ ചട്ടപ്രകാരം മുമ്പ് ചെയ്തിട്ടുള്ള ഏതെങ്കിലും സംഗതിയുടെ സാധ്യതയ്ക്ക് ഭംഗം വരാത്ത വിധത്തിലായിരിക്കേണ്ടതുമാണ്.